

# 無量壽經義疏

康僧鎧譯經 沙門慧遠撰疏



無量壽經義疏

沙門慧遠撰

|     |           |    |
|-----|-----------|----|
| A01 | 知分 .....  | 50 |
| A02 | 釋名 .....  | 53 |
| A03 | 序分 .....  | 60 |
| B01 | 證信序 ..... | 61 |
| C01 | 釋所由 ..... | 62 |
| C02 | 辨立意 ..... | 64 |
| C03 | 釋文 .....  | 65 |
| B02 | 發起序 ..... | 68 |

|     |      |    |
|-----|------|----|
| C01 | 明佛化主 | 69 |
| C02 | 辨其徒眾 | 70 |
| D01 | 聲聞眾  | 73 |
| E01 | 標列眾別 | 73 |
| E02 | 辨數   | 75 |
| E03 | 歎德   | 75 |
| E04 | 列名   | 77 |
| D02 | 菩薩眾  | 79 |
| E01 | 標列眾別 | 79 |
| E02 | 列名   | 82 |

|                  |    |
|------------------|----|
| E03 歎德 .....     | 83 |
| F01 歎權實二德 .....  | 83 |
| G01 略歎其德 .....   | 84 |
| H01 歎實德 .....    | 84 |
| H02 歎權德 .....    | 85 |
| G02 勝進廣歎其德 ..... | 85 |
| H01 歎實德 .....    | 85 |
| H02 歎權德 .....    | 86 |
| I01 昇兜率天 .....   | 87 |
| I02 來下入胎 .....   | 88 |

|     |         |     |
|-----|---------|-----|
| I03 | 住胎      | 90  |
| I04 | 出生      | 90  |
| I05 | 童子相     | 92  |
| I06 | 娉妻相     | 93  |
| I07 | 出家相     | 94  |
| I08 | 成佛道相    | 96  |
| I09 | 轉法輪相    | 104 |
| I10 | 般涅槃相    | 113 |
| G03 | 雙以結歎    | 114 |
| F02 | 歎自利利他功德 | 114 |

|                    |     |
|--------------------|-----|
| G01 略歎 .....       | 115 |
| H01 別 .....        | 115 |
| I01 自行清淨 .....     | 115 |
| I02 化行善巧 .....     | 115 |
| I03 顯自行清淨 .....    | 117 |
| I04 顯化行善巧 .....    | 118 |
| H02 總結 .....       | 118 |
| G02 廣歎 .....       | 118 |
| H01 依菩薩法修自分行 ..... | 119 |
| I01 修自利 .....      | 119 |

|                    |     |
|--------------------|-----|
| I02 起利他 .....      | 119 |
| H02 明依佛法修勝進行 ..... | 119 |
| I01 修自利 .....      | 120 |
| I02 起利他 .....      | 121 |
| H03 依前自分廣修成德 ..... | 122 |
| I01 攝修方便 .....     | 122 |
| I02 因修成德 .....     | 131 |
| I03 重明起修 .....     | 134 |
| I04 重明所成 .....     | 137 |
| H04 依前勝進辨修成德 ..... | 139 |

|     |               |     |
|-----|---------------|-----|
| I01 | 辨其所修          | 139 |
| I02 | 明其所成          | 142 |
| E04 | 彰其數量          | 143 |
| C03 | 如來現相而為起發 阿難啟請 | 144 |
| D01 | 如來現相起發        | 144 |
| D02 | 阿難啟請          | 145 |
| E01 | 申己所見          | 146 |
| F01 | 法             | 146 |
| F02 | 喻             | 147 |
| F03 | 合             | 147 |

|                |     |
|----------------|-----|
| E02 彰己所念 ..... | 147 |
| F01 總宣己心 ..... | 148 |
| F02 別顯己心 ..... | 148 |
| G01 念佛所得 ..... | 148 |
| H01 總顯 .....   | 149 |
| H02 別顯 .....   | 149 |
| G02 念佛所為 ..... | 152 |
| E03 結問所為 ..... | 152 |
| D03 如來審問 ..... | 153 |
| D04 阿難實答 ..... | 153 |

|     |                 |     |
|-----|-----------------|-----|
| D05 | 如來歎問 .....      | 153 |
| E01 | 歎其所問 .....      | 154 |
| F01 | 總歎 .....        | 154 |
| F02 | 別歎 .....        | 154 |
| G01 | 歎其問智 .....      | 154 |
| G02 | 歎其問辭 .....      | 155 |
| G03 | 歎其問心 .....      | 155 |
| G04 | 歎問利益 .....      | 155 |
| H01 | 如來彰己悲心憐生 .....  | 156 |
| H02 | 如來彰己 出世為物 ..... | 156 |

|     |           |     |
|-----|-----------|-----|
| H03 | 明佛難值      | 157 |
| H04 | 明問有益      | 157 |
| E02 | 舉佛功德 勅聽許說 | 157 |
| F01 | 廣舉佛德 述前所歎 | 158 |
| G01 | 明果勝       | 158 |
| H01 | 明佛慧勝      | 158 |
| H02 | 明佛身勝      | 159 |
| G02 | 辨因顯果      | 160 |
| F02 | 勅聽許說      | 161 |
| D06 | 阿難奉教聽受    | 162 |

|     |          |     |
|-----|----------|-----|
| A04 | 正宗分      | 162 |
| B01 | 明所行      | 163 |
| C01 | 明佛之起行緣   | 163 |
| D01 | 一處別舉     | 166 |
| D02 | 法藏親承     | 166 |
| C02 | 明法藏依之起行  | 170 |
| D01 | 明世間之行    | 170 |
| E01 | 聞法發心     | 170 |
| E02 | 出家修道     | 171 |
| E03 | 詣佛所禮讚發願心 | 171 |

|                     |     |
|---------------------|-----|
| F01 詣佛所禮敬 .....     | 172 |
| F02 偈頌 .....        | 173 |
| G01 讚歎佛德 明其所求 ..... | 173 |
| H01 正歎佛德 .....      | 173 |
| I01 歎佛身業 有兩偈半 ..... | 173 |
| I02 歎口業 有半偈 .....   | 175 |
| I03 歎佛意業 .....      | 175 |
| H02 結歎佛德 .....      | 177 |
| G02 發願求佛 明其能求 ..... | 178 |
| H01 正起願心 .....      | 178 |

|     |           |     |
|-----|-----------|-----|
| I01 | 求佛法身      | 178 |
| I02 | 求佛淨土      | 181 |
| H02 | 請佛證知      | 184 |
| D02 | 明出世間之行    | 186 |
| E01 | 略         | 186 |
| F01 | 法藏請說 饒王不說 | 186 |
| F02 | 法藏重請 如來為說 | 189 |
| F03 | 法藏聞說 依法修行 | 191 |
| G01 | 別         | 191 |
| H01 | 見上所說淨土之果  | 191 |

|     |            |     |
|-----|------------|-----|
| H02 | 修上所說淨土之因   | 192 |
| I01 | 更發勝願       | 192 |
| I02 | 依願起行       | 192 |
| G02 | 結          | 194 |
| E02 | 廣明所修       | 194 |
| F01 | 廣前大願       | 194 |
| G01 | 法藏詣佛所 彰己所修 | 195 |
| G02 | 如來遣說       | 195 |
| G03 | 法藏自宣己所發願   | 196 |
| H01 | 明攝眾生       | 197 |

|                 |     |
|-----------------|-----|
| I01 願生無苦 .....  | 198 |
| I02 願生得樂 .....  | 199 |
| H02 明攝法身 .....  | 202 |
| H03 重攝眾生 .....  | 202 |
| H04 重攝法身 .....  | 203 |
| H05 明攝眾生 .....  | 204 |
| I01 攝他國眾生 ..... | 204 |
| I02 攝自國眾生 ..... | 205 |
| I03 攝他國眾生 ..... | 206 |
| I04 攝自國眾生 ..... | 206 |

|     |                |     |
|-----|----------------|-----|
| H06 | 明攝淨土 .....     | 208 |
| H07 | 重攝眾生 .....     | 209 |
| I01 | 攝取他國眾生 .....   | 210 |
| I02 | 攝自國眾生 .....    | 212 |
| I03 | 攝他國眾生 .....    | 213 |
| I04 | 攝自國眾生 .....    | 214 |
| I05 | 攝他國眾生 .....    | 215 |
| G04 | 說已重復立誓自要 ..... | 215 |
| H01 | 立誓自要 .....     | 216 |
| I01 | 自要 .....       | 216 |

|                |     |
|----------------|-----|
| I02 順求 .....   | 217 |
| H02 請證要瑞 ..... | 221 |
| G05 如要相現 ..... | 221 |
| G06 總以結歎 ..... | 222 |
| F02 廣前所行 ..... | 223 |
| G01 明修具 .....  | 223 |
| H01 修淨土行 ..... | 223 |
| I01 牒前起後 ..... | 223 |
| I02 明起行 .....  | 224 |
| H02 修法身行 ..... | 225 |

|                |     |
|----------------|-----|
| I01 別 .....    | 225 |
| I02 總結 .....   | 236 |
| G02 彰報殊勝 ..... | 236 |
| H01 得勝依果 ..... | 236 |
| H02 得勝正果 ..... | 237 |
| I01 明功德果 ..... | 237 |
| I02 明智慧果 ..... | 239 |
| B02 明所成 .....  | 239 |
| C01 略明所成 ..... | 240 |
| C02 廣明所成 ..... | 243 |

|                    |     |
|--------------------|-----|
| D01 明佛身 .....      | 244 |
| E01 明佛光相 .....     | 244 |
| F01 別歎 .....       | 244 |
| G01 釋迦自歎 .....     | 244 |
| H01 辨勝過劣 .....     | 245 |
| H02 舉劣顯勝 .....     | 245 |
| H03 歎顯勝 .....      | 245 |
| G02 明諸眾生見聞利益 ..... | 247 |
| G03 諸聖共歎 .....     | 248 |
| G04 重明眾生見聞獲益 ..... | 248 |

|                   |     |
|-------------------|-----|
| F02 結歎 .....      | 249 |
| D02 約身明眾 .....    | 250 |
| E01 明其土人壽長遠 ..... | 250 |
| E02 明其土人數眾多 ..... | 250 |
| E03 彰其德勝 .....    | 250 |
| E04 重顯人數眾多 .....  | 251 |
| D03 明國土 .....     | 252 |
| E01 明寶樹 .....     | 253 |
| F01 泛明諸樹 .....    | 253 |
| G01 列其樹 .....     | 253 |

|     |         |     |
|-----|---------|-----|
| G02 | 明出聲     | 256 |
| F02 | 別明道場之樹  | 257 |
| G01 | 明樹相     | 257 |
| G02 | 明出聲     | 258 |
| G03 | 明眾生見聞獲益 | 258 |
| E02 | 明伎樂     | 260 |
| E03 | 明講堂宮殿等事 | 261 |
| E04 | 明寶池     | 262 |
| F01 | 辨池相     | 262 |
| G01 | 明量相     | 262 |

|     |                 |     |
|-----|-----------------|-----|
| G02 | 明水相 .....       | 262 |
| G03 | 明諸寶等莊嚴之相 .....  | 263 |
| G04 | 彰其資用無礙之相 .....  | 264 |
| F02 | 明出聲 .....       | 265 |
| G01 | 正明出聲 .....      | 266 |
| G02 | 善應物種種果聞 .....   | 266 |
| G03 | 明能起善 .....      | 267 |
| G04 | 明能生樂 .....      | 267 |
| D04 | 辨人民 .....       | 268 |
| E01 | 明新往生者正報微妙 ..... | 269 |

|     |                     |     |
|-----|---------------------|-----|
| E02 | 依報殊勝 .....          | 269 |
| E03 | 明舊住者正報微妙 .....      | 270 |
| F01 | 明其德勝 .....          | 270 |
| F02 | 彰其身勝 .....          | 270 |
| F03 | 校量顯勝 .....          | 271 |
| G01 | 佛將貧人對粟散王 反問阿難 ..... | 272 |
| G02 | 阿難正答 .....          | 272 |
| G03 | 如來述可 .....          | 273 |
| E04 | 依報殊勝 .....          | 274 |
| F01 | 總明與身相稱 .....        | 275 |

|                   |     |
|-------------------|-----|
| F02 就別顯勝 .....    | 275 |
| G01 明諸寶隨心現前 ..... | 275 |
| G02 寶衣布地 .....    | 275 |
| G03 寶網羅覆 .....    | 276 |
| G04 德風吹鼓 .....    | 276 |
| H01 總以樹舉 .....    | 276 |
| H02 別顯 .....      | 276 |
| G05 寶花充滿 .....    | 277 |
| B03 明所攝 .....     | 279 |
| C01 攝下人同生彼國 ..... | 281 |

|     |                      |     |
|-----|----------------------|-----|
| D01 | 彰生彼住正定聚 令人慕求 .....   | 281 |
| D02 | 舉聞名者 皆得往生 增人去心 ..... | 283 |
| D03 | 正辨生業 教修往生 .....      | 285 |
| E01 | 總舉 .....             | 285 |
| E02 | 別顯 .....             | 288 |
| F01 | 上輩 .....             | 289 |
| G01 | 舉 .....              | 289 |
| G02 | 辨 .....              | 289 |
| G03 | 總法歎 .....            | 290 |
| F02 | 中輩 .....             | 291 |

|             |     |
|-------------|-----|
| G01 舉       | 291 |
| G02 辨       | 291 |
| F03 下輩      | 292 |
| G01 舉       | 293 |
| G02 辨       | 293 |
| C02 攝上人同生彼國 | 294 |
| D01 長行略辨    | 295 |
| E01 諸佛共歎    | 295 |
| E02 菩薩共往生   | 295 |
| D02 偈頌廣論    | 296 |

|                    |     |
|--------------------|-----|
| E01 頌上後段菩薩共往 ..... | 297 |
| F01 頌菩薩共往 .....    | 297 |
| F02 頌恭敬供養 .....    | 298 |
| G01 見佛供養 .....     | 298 |
| H01 外事供養 .....     | 298 |
| H02 內事供養 .....     | 299 |
| I01 口歎供養 .....     | 299 |
| I02 身敬供養 .....     | 301 |
| G02 見土願求 .....     | 301 |
| F03 聽法宣布道化 .....   | 301 |

|     |                       |     |
|-----|-----------------------|-----|
| G01 | 阿彌陀佛現相發起 .....        | 302 |
| G02 | 觀音怪問 .....            | 302 |
| G03 | 彼佛具答 .....            | 302 |
| E02 | 頌上初段諸佛同歎 .....        | 305 |
| F01 | 頌前十方諸佛共歎 .....        | 306 |
| F02 | 頌前文中釋迦自歎 令人同往 .....   | 308 |
| G01 | 舉經難聞 歡喜修行 .....       | 308 |
| G02 | 歎阿彌陀佛 智德殊勝 令人歸趣 ..... | 310 |
| G03 | 以理教勸 .....            | 312 |
| C03 | 重攝下人同生彼國 .....        | 313 |

|     |                       |     |
|-----|-----------------------|-----|
| D01 | 廣舉無量壽國勝妙之事 令人願求 ..... | 314 |
| E01 | 廣舉無量壽國勝樂之事 .....      | 314 |
| F01 | 彰彼國壽命長遠 .....         | 315 |
| F02 | 彰彼眾生光明殊妙 .....        | 316 |
| F03 | 彰彼眾生身相具足 .....        | 317 |
| F04 | 彰彼眾生智德殊勝 .....        | 317 |
| F05 | 彰彼生者永離惡趣 .....        | 318 |
| F06 | 彰彼生者能興廣供 .....        | 318 |
| F07 | 彰彼生者聞法不絕 .....        | 320 |
| F08 | 彰彼菩薩行德圓備 .....        | 322 |

|                    |     |
|--------------------|-----|
| G01 別歎 .....       | 322 |
| H01 行修離過 .....     | 322 |
| H02 成德圓備 .....     | 326 |
| I01 總以樹舉 .....     | 326 |
| I02 別明白利功德 .....   | 326 |
| I03 別明利他功德 .....   | 329 |
| H03 明修具足 .....     | 329 |
| I01 初對修始自利利他 ..... | 329 |
| I02 後對修終自利利他 ..... | 330 |
| H04 成德殊勝 .....     | 333 |

|                    |     |
|--------------------|-----|
| I01 明自利德 .....     | 333 |
| I02 明利他德 .....     | 337 |
| H05 行修增進 .....     | 338 |
| I01 自分 .....       | 339 |
| I02 勝進 .....       | 341 |
| H06 諸力具足 .....     | 343 |
| I01 別 .....        | 343 |
| I02 結 .....        | 346 |
| H07 通就諸德總歎顯勝 ..... | 346 |
| I01 自德殊勝 .....     | 347 |

|     |               |     |
|-----|---------------|-----|
| I02 | 為佛共歎          | 347 |
| I03 | 究竟大乘          | 348 |
| I04 | 超出二乘          | 348 |
| G02 | 總以結歎          | 348 |
| E02 | 勸人往生          | 349 |
| F01 | 正勸修因          | 349 |
| G01 | 正勸修因          | 349 |
| G02 | 明修利益          | 350 |
| G03 | 重明修益          | 350 |
| F02 | 如來傷歎 欲使世人力勵往生 | 352 |

|     |               |     |
|-----|---------------|-----|
| F03 | 重勸往生          | 353 |
| D02 | 彰娑婆界穢惡充滿 令人厭捨 | 353 |
| E01 | 舉三毒煩惱之過       | 353 |
| F01 | 明貪過           | 354 |
| G01 | 通就世人以明貪過      | 354 |
| H01 | 明其有惡          | 354 |
| H02 | 彰其有苦          | 354 |
| I01 | 明求財苦          | 355 |
| I02 | 明守護苦          | 356 |
| I03 | 明散失苦          | 357 |

|     |                 |     |
|-----|-----------------|-----|
| G02 | 偏就富貴以明貪過 .....  | 357 |
| G03 | 偏就貧賤以明貪過 .....  | 357 |
| H01 | 求財苦 .....       | 358 |
| I01 | 憂之生苦 .....      | 358 |
| I02 | 明不足苦 .....      | 358 |
| I03 | 明散失苦 .....      | 359 |
| I04 | 明進求時 有不得苦 ..... | 359 |
| I05 | 明追求時 寒熱等苦 ..... | 359 |
| H02 | 明失身苦 .....      | 359 |
| H03 | 明未來苦 .....      | 359 |

|                    |     |
|--------------------|-----|
| F02 明瞋過 .....      | 360 |
| G01 以理教勸 .....     | 360 |
| G02 廣明瞋過 .....     | 360 |
| H01 明未來怨害之過 .....  | 361 |
| H02 明有未來惡道之過 ..... | 361 |
| H03 明別離難聚之過 .....  | 361 |
| G03 勸修捨離 .....     | 362 |
| F03 明癡過 .....      | 362 |
| G01 明有癡 .....      | 362 |
| H01 明癡人自無正信 .....  | 362 |

|                    |     |
|--------------------|-----|
| I01 別論癡事 .....     | 363 |
| I02 總結顯過 .....     | 363 |
| H02 明癡人專受他語 .....  | 363 |
| I01 效習他人 .....     | 363 |
| I02 承習父祖 .....     | 364 |
| G02 明其癡過 .....     | 365 |
| H01 由癡故父子相哭 .....  | 366 |
| H02 明由癡故造惡受苦 ..... | 366 |
| H03 明由癡故親戚相憶 ..... | 368 |
| H04 明由癡故造惡受苦 ..... | 369 |

|                         |     |
|-------------------------|-----|
| E02 勸人修捨 .....          | 370 |
| F01 正勸修捨 .....          | 370 |
| G01 勸人修行 .....          | 371 |
| H01 舉前過勸人修斷 .....       | 371 |
| H02 舉世五欲無常之過 勸人修捨 ..... | 372 |
| H03 舉佛現在 勸人勤修 .....     | 372 |
| G02 勸人請問 .....          | 373 |
| F02 彌勒領解 .....          | 373 |
| G01 正領解 .....           | 373 |
| H01 歎佛說快 .....          | 373 |

|     |                         |     |
|-----|-------------------------|-----|
| H02 | 領佛慈化 .....              | 374 |
| H03 | 重歎佛說為深為善 .....          | 374 |
| H04 | 重頌佛恩 .....              | 375 |
| G02 | 歡喜自慶 .....              | 377 |
| F03 | 重勸修捨 .....              | 377 |
| G01 | 歎前彌勒領荷佛恩 .....          | 378 |
| G02 | 慶前彌勒值佛聞法 并得聞於無量壽名 ..... | 381 |
| H01 | 彰彌勒修來久遠 .....           | 381 |
| H02 | 明今值佛聞無量壽 .....          | 382 |
| H03 | 如來慶之 .....              | 382 |

|     |               |     |
|-----|---------------|-----|
| G03 | 正勸修行 .....    | 382 |
| H01 | 正勸修行 .....    | 383 |
| I01 | 勸捨過 .....     | 383 |
| I02 | 勸修善法 .....    | 384 |
| I03 | 勸利眾生 .....    | 384 |
| H02 | 彰益勸物 .....    | 385 |
| I01 | 舉明益令人修學 ..... | 385 |
| I02 | 得益長 .....     | 386 |
| G04 | 勸捨疑惑 .....    | 387 |
| F04 | 彌勒領行 .....    | 388 |

|     |              |      |     |
|-----|--------------|------|-----|
| E03 | 廣舉五惡五痛五燒業苦之過 | 令人厭捨 | 388 |
| F01 | 總            |      | 389 |
| G01 | 歎前起後         |      | 389 |
| G02 | 彰己化意         |      | 390 |
| F02 | 別            |      | 391 |
| G01 | 其一惡者         | 殺    | 392 |
| H01 | 明其惡          |      | 392 |
| I01 | 總以樹舉         |      | 392 |
| I02 | 辨            |      | 394 |
| I03 | 結            |      | 395 |

|                  |     |
|------------------|-----|
| H02 明其善 .....    | 395 |
| I01 辨 .....      | 395 |
| I02 結 .....      | 396 |
| G02 其二惡者 盜 ..... | 396 |
| H01 明其惡 .....    | 396 |
| I01 舉 .....      | 396 |
| I02 辨 .....      | 398 |
| I03 結 .....      | 400 |
| H02 明其善 .....    | 400 |
| G03 其三惡者 姪 ..... | 400 |

|                   |     |
|-------------------|-----|
| H01 明其惡 .....     | 400 |
| I01 舉 .....       | 401 |
| I01 辨 .....       | 402 |
| I03 結 .....       | 403 |
| H02 明其善 .....     | 403 |
| G04 其四惡者 妄語 ..... | 403 |
| H01 明其惡 .....     | 403 |
| I01 舉 .....       | 404 |
| I02 辨 .....       | 405 |
| I03 結 .....       | 406 |

|                        |     |
|------------------------|-----|
| H02 明其善 .....          | 406 |
| G05 其五惡者 飲酒 .....      | 407 |
| H01 明其惡 .....          | 407 |
| I01 舉 .....            | 407 |
| I02 辨 .....            | 410 |
| I03 結 .....            | 411 |
| H02 明其善 .....          | 411 |
| F03 復總辨 .....          | 412 |
| G01 總明五惡五痛五燒展轉相生 ..... | 412 |
| G02 別以顯之 .....         | 412 |

|     |                        |     |
|-----|------------------------|-----|
| H01 | 明從惡生痛生燒 .....          | 412 |
| H02 | 明展轉相生 .....            | 413 |
| E04 | 勸人修捨 .....             | 417 |
| F01 | 如來勸修 .....             | 417 |
| G01 | 以理正勸 .....             | 418 |
| H01 | 以理正勸 .....             | 418 |
| I01 | 勸自行 .....              | 419 |
| I02 | 勸其化他 .....             | 419 |
| H02 | 彰此修勝 增人學意 .....        | 419 |
| I01 | 明此界一日修善 勝無量壽為善百歲 ..... | 420 |

|     |                  |     |
|-----|------------------|-----|
| I02 | 釋所以然             | 422 |
| I03 | 明此界修善十日 勝餘佛國為善千歲 | 422 |
| I04 | 釋所以然             | 422 |
| G02 | 舉己現在化益以勸         | 422 |
| H01 | 明化人修善得樂          | 423 |
| H02 | 明其化人滅惡離苦         | 423 |
| G03 | 舉己滅後 衰損以勸        | 423 |
| H01 | 舉滅後衰損之事          | 424 |
| H02 | 勸人修斷             | 424 |
| F02 | 彌勒領解             | 424 |

|     |                         |     |
|-----|-------------------------|-----|
| D03 | 就阿彌陀國辨得彰失 .....         | 425 |
| E01 | 佛勸阿難禮無量壽佛 .....         | 425 |
| E02 | 阿難奉命敬禮彼佛并願求見 .....      | 426 |
| E03 | 由前請 無量壽佛放光普照 .....      | 427 |
| E04 | 因佛光照 彼此相見 .....         | 428 |
| E05 | 因相見 具彰彼國得失之事 令人修捨 ..... | 428 |
| F01 | 彰彼得 令人願求 .....          | 428 |
| F02 | 顯彼失 使人厭捨 .....          | 429 |
| G01 | 彰彼胎生之失 .....            | 430 |
| H01 | 彰彼國有胎生果 .....           | 430 |

|                     |     |
|---------------------|-----|
| H02 辨因顯果 .....      | 431 |
| I01 彌勒問 .....       | 431 |
| I02 佛答之 .....       | 431 |
| H03 對勝顯劣 .....      | 435 |
| H04 明胎生過 約喻顯之 ..... | 436 |
| G02 教人修捨 .....      | 437 |
| C04 重攝上人往生彼國 .....  | 438 |
| D01 明此土菩薩往生彼國 ..... | 438 |
| D02 明餘國菩薩往生彼國 ..... | 439 |
| A05 流通分 .....       | 441 |

|                          |     |
|--------------------------|-----|
| B01 如來歎經勸學 .....         | 442 |
| C01 舉聞益 勸人受行 .....       | 442 |
| D01 明聞佛名得益 .....         | 442 |
| D02 明聞此經得益 .....         | 444 |
| C02 教人請決 .....           | 444 |
| C03 彰此經法濟益之要 獨留百歲 .....  | 445 |
| C04 舉經難聞 生人重敬 .....      | 446 |
| C05 結勸修學 .....           | 448 |
| B02 彰說利益 諸人悟道 .....      | 449 |
| B03 動地放光 雨花作樂 增眾深信 ..... | 450 |

B04 明所說利益弘多 大眾同喜 ..... 450

## 南無本師釋迦牟尼佛

自歸於佛 當願眾生 紹隆佛種 發無上意

自歸於法 當願眾生 深入經藏 智慧如海

自歸於僧 當願眾生 統理大眾 一切無礙

## 無量壽經義疏

### A01 知分

聖教不同，略要唯二：①聲聞藏，②菩薩藏。

教聲聞法，名聲聞藏。教菩薩法，名菩薩藏。

聲聞藏中，所教有二：①聲聞聲聞，②緣覺聲聞。

聲聞聲聞者。是人，先來求聲聞道，常樂觀察四真諦法，成聲聞性。於最後

身，值佛為說四真諦法，而得悟道。本聲聞性，今復聞聲而得悟道，是故名為聲聞聲聞。《法花經》言：「為求聲聞者，說四諦法。」此之謂也。

緣覺聲聞者。是人，本來求緣覺道，常樂觀察十二因緣，成緣覺性。於最後身，值佛為說十二緣法，而得悟道。本緣覺性，以最後身聞聲悟道，是故號曰緣覺聲聞。《法花經》言：「為求緣覺者，說十二緣。」

據此為言，成二雖殊，同受小法，並於現在聞聲悟道。是故對斯二人所說，為聲聞藏。

菩薩藏中，所立二：①漸，②頓。

言漸入者。是人過去曾學大法，中間習小，證得小果，後還入大。從小來，稱之為漸。故，《法花經》言：「除先修習學小乘者，我今亦令入是法中。」

此是漸入。

言頓悟者。有諸眾生久習大乘相應善根，今始見佛，則能入大。大不由小，因之為頓。故，《法花經》言：「或有眾生，世世已來，常受我化，始見我身，聞我所說，即皆信受，入如來慧。」此是頓悟。

漸入菩薩，藉淺階遠。頓悟菩薩，一越解大。頓漸雖殊，以其當時，受大處一。是故，對斯二人所說，為菩薩藏。

聖教雖眾，不出此二。故龍樹云：「佛滅度後，迦葉、阿難於王舍城結集法藏，為聲聞藏。文殊、阿難於鐵圍山集摩訶衍，為菩薩藏。」地持亦云：「佛為聲聞菩薩行出苦道，說修多羅。結集經者，集為二藏：以說聲聞所行，為聲聞藏。說菩薩行，為菩薩藏。」故知聖教，無出此二。

此二亦名大乘、小乘、半滿教等。名雖反改，其義不殊。

今此經者，二藏之中，菩薩藏收。為根熟人，頓教法輪。

云何知頓？此經，正為凡夫人中，厭畏生死；求正定者，教令發心，生于淨土。不從小大，故知是頓。

## A02 釋名

今言《佛說無量壽經》者，蓋乃標經部別名也。諸經所以皆首題其名，為示所明法。此經宗顯無量壽佛所行所成，及所攝化，故始舉之。

但彼諸經，得名不同。

或但就法，如《涅槃經》等。

或唯就人，如《提謂經》、《太子經》等。

或單就事，如《枯樹經》等。

或偏就喻，如《大雲經》、《寶篋經》等。

或有就時，如《時非時經》。

或就處所，如《楞伽經》、《伽耶山頂經》等。

或人法雙題，如《維摩詰所說經》、《大寶積經勝鬘夫人會》等。

或事法並舉，如彼《方等大集經》等。

或法喻並彰，如《花嚴經》、《法花經》等。

或人法雙舉，如《舍利子問疾經》等。

如是非一。

今此經者，就人為名。

初列人，凡有四種：

①舉說人，如維摩等。

②舉問人，如文殊問等。

③舉所說之人，如《太子經》等。

④舉所化之人，如《須摩提經》、《玉耶女經》等。

今此經首，通舉能說及所說人。

初言佛者，舉能說人。無量壽佛者，舉所說人。

起說不同，凡有五種，如龍樹說：①佛自說，②聖資說，③諸天說，④神仙等說，⑤變化人說。此經佛說，為簡餘四，是故舉佛。

佛者，外國語也，此翻名覺。覺有兩義：

①覺察名覺，對煩惱障。煩惱侵害，事等如賊，唯聖覺知，不為其害。故名為覺。此之一義，如《涅槃》釋。

②覺悟名覺，對其智障。無明眠寢，事等如睡，聖慧一起，朗然大悟。如睡得寤，故名為覺。

所對無明，有其二種：

①是迷理性結無明。迷覆實性，對除於彼，變妄契真，悟實名覺。

②事中無知。迷諸法相，對除於彼，悟解一切善惡無記三聚等法，故名為覺。

故《地持經》云：「於義饒益聚、非義饒益聚、非義非非義饒益聚，平等開覺，故名為佛。」義益是善，非義是不善，非義非非義是無記，於此悉知，故

名為覺。

既能自覺，復能覺他，覺行窮滿，故名為佛。言自覺者，簡異凡夫。導言覺他，別異二乘。覺行窮滿，分異菩薩。是故獨此偏名為佛。

口音陳唱，目之為說。

無量壽者，是其所說。此經宣說無量壽佛所行、所成，及所攝化。

言所行者，宣說彼佛本所起願，本所修行。

言所成者，說今所成法身淨土二種之果。

言所攝者，普攝十方有緣眾生，同往彼國，道法化益，名為所攝。

又，今一切諸菩薩等，學其所行，得彼所成，同其所攝，名所攝矣。

此等差別，不可備舉，攝德從人，是故但云「說無量壽」。

佛名有二種：①通，②別。如來、應供等，是其通名。釋迦、彌勒、無量壽等，是其別稱。

別中立名，乃有種種。

或從種性：如釋迦佛、迦葉佛等。

或從色身：如身尊佛、身上佛等。

或從音聲：如妙音佛、妙聲佛等。

或從光明：如普光佛等。

或從內德，或就譬說，如是非一。

此佛，從其壽命彰名。

壽有真、應。真即常住，性同虛空。應壽不定，或長或短。

今此所論，是應非真。於應壽中，此佛壽長，凡夫二乘不能測度知其限算，故曰無量。

命限稱壽。

云何得知是應非真？如《觀世音及大勢至授記經》說：「無量壽佛，壽雖長遠，亦有終盡。彼佛滅後，觀音、大勢至，次第作佛。」故知是應。

經者，外國名修多羅，此翻名縵。聖人言說，能貫諸法，如縵貫花，故名為縵。而言經者，縵能貫花，經能持紬，其用相似，故名為經。

若依俗訓，經者常也。人別古今，教儀常楷，故名為常。

⑩經之與常，何相關顧，將常釋經？

⑪釋經者，是經歷義。凡是一法，經古歷今，恆有不斷，是其常義，故得名常。

此經始終，文別無三：①序，②正，③流通。

初至對曰願樂欲聞，是其由序。

佛告阿難乃往過去久遠已下，是其正宗。

佛語彌勒其有得聞彼佛名號歡喜已下，是其流通。

化必有由，故先明序。由序既興，正陳所說，故次第二，辨其正宗。聖者說法，為利群品，說經既竟，歎勝勸學，付囑傳持，故次第三，辨其流通。

### A03 序分

序中文義，雖復眾多，義要唯二：①發起序，②證信序。

佛將說經，先託時處，神力集眾，起所說宗，名為發起。與說為由，名發起序。

證信序者，佛說經竟，阿難稟承，將傳末代，先對眾生，言「如是法，我從佛聞。」證成可信，名為證信。以此證與傳經為由，名證信序。

以何義故，立此二序？由經二故。經唯一，何曾有二。經體雖一，約人隨時，故得分二：①如來所說經，②阿難所傳經。如來所說，益在當時。阿難所傳，傳之末代。對此二經，故立兩序。對如來所說，立發起序。對阿難所傳，立證信序。然此二序，更有多義，備如常釋。

文中初言「如是我聞」，是證信序。

「一時」以下，義有兩兼。若取本事起發之義，判屬發起。阿難引來，證成可信，名為證信。義既兩兼，不可偏取。

## B01 證信序

如是我聞：

三門分別：①釋如是我聞有之所由，②明立意，③釋其文。

### C01 釋所由

何緣經首悉有如是我聞之言？由佛教置。

佛何緣教？阿難請故。

彼何因請？由彼阿泥樓陀教故。

阿泥樓陀何緣故教？由見阿難心憂惱故。

阿難比丘何故憂惱？由見如來般涅槃故。

佛將滅度，在於雙林北首而臥。是時阿難以佛將滅，悲啼涕泣，不能自勝。

阿泥樓陀開覺阿難：「汝傳法人，何不請佛未來世事，徒悲何益？」

阿難對曰：「我今心沒憂海，知何所問？」

阿泥樓陀遂教阿難請問四事：

①問「世尊滅後，諸比丘等以何為師。」

②問「世尊滅後，諸比丘等依何而住。」

③問「惡性比丘，云何共居。」

④問「一切經首，當置何字。」

阿難被教，心少醒悟。遂依請佛，佛隨答之。

①「諸比丘等以何為師」者，當依波羅提木叉為師。若我住世，無異於此。木叉是戒，比丘所學，故說為師。

②「諸比丘依何而住」者，當依四念處住。何謂四念處？所謂比丘依內身修

身觀，精勤除世貪愛。如是依外身、內外身。受心法亦如是。是謂比丘所依住處。故經說言：「若住四念處，名自境界，不為魔縛。若住五欲，名魔境界，為魔所縛。」

③「惡性比丘云何共居」者，梵檀治之。梵檀，是其默不共語。若心調伏，為說「離有無」。

④「一切經首置何字」者，當置「如是我聞：佛在某方聚林」等六事。由佛教故，一切經首得著如是我聞。

## C02 辨立意

佛本何意教置此語？為生物信。

如是，云何得生信也。其如是者，阿難彰己信順佛語，道佛所說如，言佛所

說是，令他眾生同己生信。

其我聞者，若為生信，阿難自是不足之人。若言此法是己所說，人多輕謗。

由言此法從佛聞故，人皆歸信。

⑩信有何義，須立此言，而生信乎？

⑪信者，入法初門，攝法上首。凡入佛法，要先起信。故《花嚴》中說：「信為手」。如人有手，至珍寶處，隨意採取。若人無手，空無所獲。如是，入佛法者，有信心手，隨意採取道法之寶。若無信心，空無所得。信有此義，故立「如是我聞」之言，以生物信。

### C03 釋文

釋如是我聞之言。

其如是者，解有兩義：

①約法釋。阿難道「佛所說之言，如於諸法。」故名為如。

說理如理，說事如事，說因如因，說果如果。凡所論者，皆如前事，故名為如。如法之言，是當道理，故名曰是。良以乖法，名為非是。故，如法之言，得稱為是。

②約人解。阿難道「今釋迦所說，如於過去一切佛說。」故名為如。

故《涅槃》云：「如過去佛所說不變」，故名如來。

乖諸佛說，其言則「非」。如諸佛說，其言則「是」。故曰如是。

言我聞者，阿難對彼未來眾生，陳己餐說，故曰我聞。

聞，實是耳，何得云我？諸根之別，皆我用具。就主以彰，故云我聞。

⑩法中無人，何處有主，而言「就主稱說我聞」？

⑪法中雖無定主，非無假名綰御，亦得稱我。故《涅槃》云：譬如四兵，合以成軍。雖無定主，亦得稱言「我軍勇健，我軍勝彼。」此亦如是。

⑫阿難得理聖人，以何義故同凡說我？

⑬阿難雖復說我，不同凡夫。云何不同？說「我」有三：

①見心說「我」。謂諸凡夫，我見未亡。我見心中，稱言有我。

②慢心說「我」。謂諸學人，我見雖亡，慢心猶在。我慢心中，稱說為我。

③世流布「我」。謂無學聖人，見使久亡，慢使亦盡。隨世流布，假名說我。

然今阿難結集法時，身居無學，見慢亡除，隨世流布假名說我，故不同凡。

⑩我者，假名世諦。無我，真諦。真諦是勝，何不就勝宣說「無我」，乃從世諦假名說「我」？

⑪化「我」凡夫，法須如是。若不說「我」，何由可得標別彼此，令人識知，故須說「我」。是故，乃至諸佛為化，亦常說「我」，智者不怪。

## B02 發起序

於中有三：

①明佛化主。

②從與大比丘已下，辨其徒眾。

③爾時世尊諸根悅下，如來現化而為發起，阿難啟請。

一時，佛住王舍城。耆闍崛山中。

一時者，義需兩兼。對前，一向證信序故。自下，偏就發起以釋。

前中一時，舉佛化時。言其佛者，舉佛化人。住王舍等，舉佛化處。

言一時者，人有異釋。今正論之，為化之辰，因之為時。於佛一代，化時眾多，簡別餘時，是故言一。

一時之言，經中大有，如《涅槃》說：「我於一時，在王舍城，與彌勒菩薩共論世諦。」。「我於一時，在恆河岸。」。「我於一時，在尸首林。」。此言似彼。

### C01 明佛化主

佛，如前釋。

住王舍城者，約城通舉。此城，古昔多有王住，名王舍城。

耆闍崛山，隨處別指。遶王舍城，具有五山，皆有精舍。簡別餘處，是故須言耆闍崛山，此翻名為靈鷲山也。

此山，多有靈仙居住，故名為靈。亦有鷲鳥居止此山，故名為鷲。

又，亦名為鷲頭山矣，多有靈鷲居此山頂，名鷲頭山。

又，此山頂似鷲鳥頭，名鷲頭山。

遊化處中，目之為住。法身平等，實無棲託，示化在方，故云住耳。

何不就實，乃託化乎？為通化教，故須從化。

## C02 辨其徒眾

先列聲聞，後彰菩薩，諸經多爾。何故而然？凡釋有四：

①近遠分別。諸聲聞人，多近如來，故明佛後，隨近先列。菩薩之人，多不

近佛，為是後列。

聲聞何故偏近如來，菩薩不近？解有兩義：

- (1)聲聞之人，習道未久，未閑道法。雖得聖果，進止威儀，常順佛教。如律經中，制阿那律，不聽與彼女人同宿。制娑伽陀，不聽飲酒。制十七童子，不聽在於水中戲等。皆是阿羅漢，順佛教制。乃至如來般涅槃，制諸聲聞，不聽食完。為是近佛。菩薩之人，久閑道法，不假佛教，故不近佛。
- (2)聲聞之人，現蒙佛度，捨凡成聖，荷恩深重。雖得聖果，常隨如來，圍侍供養，故多近佛。菩薩之人，雖荷佛恩，化眾生事，隨緣攝化，多不近佛。

以彼聲聞多近如來，故先標列。菩薩不爾，故在後列。

此是第一近遠分別。

②就威儀形相分別。聲聞人等執持威儀，形相似佛，世共尊敬，故在前列。

菩薩隨化，形儀不定，故在後列。如彼文殊，一夏之中三處安居，即是事也。

③就治分別，亦得名為約教分別。如龍樹釋教有二種：(1)顯示。(2)祕密。

(1)依顯示教。羅漢辟支同佛漏盡，舉佛後，先列聲聞。菩薩隨化，現處諸漏，示為凡夫。世人若聞在阿羅漢上，人多驚怪，故後列。諸經之中，先列聲聞，多皆據此。

(2)若依甚深祕密之教，菩薩德尊，宜在前列。聲聞德劣，須在後列。故，

《花嚴經》，先列菩薩。至後祇洹重閣會中，方列聲聞。

④多少分別，如《涅槃》說。一切眾中，少者先列，多者後列。於彼經中，聲聞眾少，故在先列。菩薩眾多，故在後列。此後一義，局在《涅槃》，餘通眾經。

今此且依前之二義，先列聲聞，後彰菩薩。

### D01 聲聞眾

文別有四：①標其眾別，②辨其數，③歎其德，④列其名。

### E01 標列眾別

與大比丘眾，

此乃約佛，以明其眾。以身兼彼，稱之為與。

大者，外國名曰摩訶。義翻有三：

- ①名為眾。如世多人，名為大眾。
- ②名為勝。勝過餘學，於彼九十五種道中，最為勝上，故曰摩訶。
- ③名為大。曠備高德，過餘近學，故名為大。

比丘，胡語，此翻有五：

- ①名怖魔。初出家時，發心廣大，令魔戰怯，故曰怖魔，如《涅槃》說。魔云何怖？魔性妬弊，忌他勝己。見彼勝己，故懷恐怖。又，懼其人多化眾生，同出生死，空其境界，故生恐怖。此之一義，就始彰名。
- ②名乞士。既出家已，無所貯畜，乞求自活，故曰乞士。
- ③名淨命。於乞求時，正命乞求，離於邪命，故曰淨命。

此之兩義，據中立名。

④名淨持戒。既出家已，精持禁戒，無所毀犯，名淨持戒。

⑤名破惡。以持戒故，離犯戒過，故曰破惡。

此後兩義，據終立稱。

人多名眾。

## E02 辨數

萬二千人俱。

共集稱俱。

## E03 歎德

一切大聖，神通已達。

一切大聖，歎其人高。舉一名餘，故云一切。鈍根近學，不能過故，名之為大。

大有二義：

①位高，名大。如下所列了本際等，皆是究竟無學聖人，過餘近學，故名為大。

②德勝，名大。此等皆是利根聲聞，成就勝德，故名為大。

會正，名聖。

神通已達。歎其德勝。所為神異，故名曰神。無壅，曰通。通別有六。所謂身通、天眼、天耳、他心、宿命，及與漏盡。廣如別章，此應具論。

此諸比丘，於小乘中，修成畢竟，故曰已達。

①問阿難，於佛在世，身居學地，未得漏盡。云何得名一切大聖神通已達？

②釋阿難，雖居學地，未名「大聖神通已達」。從多以歎，是故，說言一切大聖神通已達。

③問阿難，德實未周，何須在此眾中列之？

④釋阿難，此會請主，須辨列。又復阿難增上利根，雖居學地，而成無量勝妙功德，故曰大聖。於神通中，解了畢竟，亦名已達。上來歎德。

#### E04 列名

其名曰：尊者了本際、尊者正願、尊者正語、尊者大號、尊者仁賢、尊者離垢、尊者名聞、尊者善實、尊者具足、尊者牛王、尊者優樓頻螺迦葉、尊者伽

耶迦葉、尊者那提迦葉、尊者摩訶迦葉、尊者舍利弗、尊者大目犍連、尊者劫賓那、尊者大住、尊者大淨志、尊者摩訶周那、尊者滿願子、尊者離障、尊者流灌、尊者堅伏、尊者面王、尊者異乘、尊者仁性、尊者嘉樂、尊者善來、尊者羅云、尊者阿難。皆如斯等上首者也。

於中，初言其名曰者，經家總舉，次別列之。

此等，皆悉有德可尊，故曰尊者。

了本際者，憍陳如，是姓；阿若，是字。「阿」之言「無」；「若」之言「智」。證無成智，故曰「無智」。無，是一切諸法本性，名為本際。於此本際，知見明了，名了本際。

餘者，經中或有曾聞，有不聞者。於彼一萬二千人中，今此且列三十二人。

皆如斯等上首者也，總以結歎。

## D02 菩薩眾

於中有四：①標其眾別，②列菩薩名，③讚歎其德，④總辨其數。

### E01 標列眾別

又，與大乘眾菩薩俱。

又者，復重之辭。前列聲聞，更明菩薩，故云又也。

與，義同前，辨佛兼彼，故云與耳。

言大乘者，舉法別人。乘是行用，行能運通，故名為乘。乘別有三，簡別餘二。餘二不如，是以稱大乘。

眾菩薩俱，約法舉人，非一稱眾。

菩薩，胡語，具則名為菩提薩埵。傳者略之，但云菩薩。此方翻之，名道眾生。菩提名道，薩埵名眾生。良以此人，內心求道，備有道行，以道成人，名道眾生。

①問聲聞緣覺人等，斯皆求道，並有道行，同以道成。何故獨此名道眾生？

②釋賢聖名，有通、別。

通，則義皆如《涅槃》說。故彼文云：須陀洹等，亦名菩薩，求索盡智、無生智故。亦名為佛正覺共道，不共道故。

但今為分賢聖之別，是故偏名大乘眾生以為菩薩等分賢聖。

③問何故偏名大乘眾生以為菩薩？

④釋有三義：

- ①就願心望果分別。唯此眾生求大菩提，餘悉不求。是故，獨此名道眾生。  
故《地論》云：一上決定願菩提，獨言菩薩故。
- ②就解心望理分別。凡夫著有，二乘住無，不會中道。是故不得名道眾生。  
唯有菩薩，妙捨有無，契會中道。是故，其人名道眾生。
- ③就行分別。入佛法中，凡有三種：(1)教，(2)義，(3)行。教淺，義深，行為最勝。
- (1)聲聞鈍根，從教為名。聲者是教，餐聲悟解，故曰聲聞。
- (2)緣覺次勝，就義立因。緣者是義，於緣悟解，故稱緣覺。
- (3)菩薩最上，就行彰名。以能成就自利、利他、俱利之道，是故其人名道眾生。

故《地持》云：聲聞、緣覺，但能自度。菩薩不爾，自度、度他，故名道勝。以道勝故，名道眾生。

共集稱俱。

## E02 列名

普賢菩薩、妙德菩薩、慈氏菩薩等，此賢劫中一切菩薩。

又，賢護等十六正士，善思議菩薩、信慧菩薩、空無菩薩、神通花菩薩、光英菩薩、慧上菩薩、智幢菩薩、寂根菩薩、願慧菩薩、香象菩薩、寶英菩薩、中住菩薩、制行菩薩、解脫菩薩。皆遵普賢大士之德。

於中，先列賢劫之中成佛菩薩。又賢護下。別餘劫中成佛菩薩。

就賢劫中，普賢、妙德，與慈氏，三人別列。

妙德，文殊。慈氏，彌勒，姓慈，故曰慈氏，字阿逸多，此云無勝。

等者，於賢劫之中其餘菩薩。

此賢劫中一切菩薩，約時總分。

就明餘劫諸菩薩中，隨勝略舉十六正士。

又，賢護等十六正士，舉初格後，總以標列。

善思議等，就其所等，隨別以列。

皆遵普賢大士行者，彰其所習，亦得名為簡下異上。

### E03 歎德

於中分二：①歎其權實二德，②歎其自利利他二德。

#### F01 歎權實二德

有三：①就自分略歎其德，②就其勝進廣歎其德，③雙以結歎。

## G01 略歎其德

①歎實德，②歎其權德。

## H01 歎實德

具諸菩薩無量行願，安住一切功德之法。

具諸無量菩薩行願，修行具足。行，謂六度四攝等行。願，謂無量菩提行願。如《花嚴》說：此等皆具。

安住一切功德之法，成德圓備。德成無退，故曰安住。有德斯成，故曰一切。功，謂功能。諸行皆有利益之功，故名為功。此功是其善行家德，故名功德。如清冷等，水家之德，故名功德。

經說功德，有通有別。通，則一切諸行皆是。別，則宣說慧行為智。餘戒施等名為功德。今就通矣。德體名法。

## H02 歎權德

遊步十方，行權方便。

遊步十方，身形無礙。

行權方便，化行善巧。隨物所宜，種種異現，名權方便。

## G02 勝進廣歎其德

於中，①歎其實德，②歎其權德。

## H01 歎實德

入佛法藏，究竟彼岸。

證會名入。

究竟彼岸，彰果畢竟。涅槃，彼岸到，名究竟。

## H02 歎權德

於無量世界，現成等覺。

總以歎之。

此歎勝進，故舉成佛為權德耳。

處兜率天。

別以顯之。於中具論，應有十相。①昇兜率天。②來下入胎。③住胎中。④出生。⑤童子相。⑥娉妻相。⑦出家相。⑧成佛道相。⑨轉法輪相。⑩般涅槃相。今此文中，少一住胎，有餘九相。

## I01 昇兜率天

處兜率天，身昇兜率。兜率，本是一名，傳之音異，此云妙足，亦名知足。是欲界中第四天也。

何故生此？如《涅槃》釋。兜率天勝，為是偏生。

彼云何勝？經自釋之。上天闇鈍，下天放逸，彼無此過，故得名勝。

又，修施戒，得上下天。修施戒定，生兜率天，故彼天勝。

①問兜率，欲界亂地，云何修定而生彼天？

②釋此非八禪地定。蓋乃欲界思慧心中，修念佛三昧，生彼天中，名依定往生。

如《地論》無量料簡，不可具論。

弘宣正法。

口業化也。

## I02 來下入胎

捨彼天宮，降神母胎。

①問何故捨上天樂？

②釋為欲使彼閻浮眾生咸荷佛恩，生敬重心，故須捨之。是義云何？由捨天樂，閻浮眾生咸皆念言：佛捨天樂，來生閻浮，慈我等故，生敬重心。

③問於彼生之中，何故如來偏受胎生？

④釋於彼四生之中，卵生、濕生，果報卑劣，故佛不生。化生雖勝，備有多義，故佛不生。如《涅槃》說，略有八義：

①劫初時眾生化生。爾時眾生其病未發，不假佛化，故佛不出。佛出世時，

眾生胎生。為欲增長同生之力，故受胎生。

②寄生上族，表彰法勝，故受胎生。

③生王種，假之護法，故受胎生。

④欲教人敬父母之業，故受胎生。

⑤生上族，為息物慢，故受胎生。

⑥受胎生，為息物謗。是義云何？若佛化生，人多誹謗，言佛是幻化，非是真實。為息是謗，故不化生。

⑦為留身益於後世，故受胎生。是義云何？若佛化生，還復化滅，如電光盡，無復遺餘。佛為留於殘身舍利，而益於後，故受胎生。

⑧為同諸佛，故受胎生。三世諸佛化胎眾生，法受胎生，故須同之。

具此多義，故受胎生。

### I03 住胎

准餘經論，是中少一住胎之相，通此所少。

### I04 出生

於中有三：①生處異常，②所現奇特，③天人敬養。

#### J01 生處異常

從右脅生。

從右脇生者。世人生處，不淨臭弊，佛為異之，故右脇生。雖從母右脇生，如出雲霧，母身安適，無為無苦。

#### J02 所現奇特

①明其身現奇特，②口現奇特。

### K01 身現奇特

身中有三：

現行七步。

①於十方各行七步，示現丈夫奮迅之力。於十方界，獨出無畏。

光明顯耀，普照十方。

②身光普照，令人覺知。

無量佛土，六種震動。

③震動大地，使魔怯伏。六種動者，如《地經》說。所謂動、踊、振、覺、吼、起。動，如車掉；踊，如泉涌，亦如釜沸；振，謂下，如世空物，振之則

下。覺者，動勢，令人心覺，乃至空居眾生亦知。吼者，發聲。地如麵起。

## K02 口現奇特

舉聲自稱：「吾當於世，為無上尊。」

自唱尊號，令人歸趣。

## J03 天人敬養

釋梵奉侍，天人歸仰。

佛德深重，故使釋梵咸來奉侍，人天歸仰。

## I05 童子相

於中有二：

## J01 身具眾伎

示現算計文藝射御。

謂示算計文藝等事，佛已久知，隨化始學，故曰示現。

## J02 知解寬廣

博綜道術，

知事寬廣。博，謂廣博。綜，謂綜習。仙道祕術，無不博學，名博綜道術。

貫練群籍。

知教寬廣。貫，謂貫通，練，是委練。世俗異典，名為群籍。於此悉知，名貫練群籍。

## I06 娉妻相

## J01 娉妻前事

遊於後園，講武試藝。

如《本起》說。槃馬筋力，名為講武。共射金鼓，說為試藝。

## J02 娉妻後事

現處宮中，色味之間。

佛實離愛，隨化示居，故曰現處。

①何故示現此相？

②先受後捨，彰欲可厭。

## I07 出家相

見老病死，悟世非常，棄國財位，入山學道。

服乘白馬，寶冠瓔珞，遣之令還，捨珍妙衣，而著法服。

剃除鬚髮，端坐樹下，勤苦六年，行如所應。

於中六句，合為三對。其六句者：

見老病死，悟世非常，棄國財位。是第一句，明其所捨。

如《本起》說：出城遊觀，東門見老，南門見病，西門見死。將斯類己，悟身非常，故生厭離，棄國財位。

入山學道，是第二句，彰其所習。北門見沙門，由見沙門，故求學道。

文略不舉，此二一對。

服乘白馬，寶冠瓔珞，遣之令還，捨珍妙衣。是第三句，重明所捨。

而著法服，是第四句，彰其所受。

此二一對。

剃除鬚髮，是第五句，重明所捨。

端坐樹下，是第六句，明其所作，亦明所修。

勤苦六年，先同其邪。

行如所應，翻邪學正。正道是其所應修學，順而行之。

此二一對。

## I08 成佛道相

於中隨事，次第有五：

①沐湯形垢，②行詣道場，③受草安坐，④神力降魔，⑤現成佛道。

## J01 沐湯形垢

有三句。

## K01 居濁刹

現五濁刹，隨順群生，示有塵垢。

五濁者：

- ①命濁，報命短促。
- ②眾生濁，人無善行。
- ③煩惱濁，諸結增上。
- ④見濁，邪見熾盛。
- ⑤劫濁，飢饉、疫病、刀兵競起。

穢土有此，名五濁刹。佛現處中，隨順群生，示有塵垢。

## K02 沐金流

沐浴金流。

金沙河中，名沐浴金流。

### K03 攀枝出池

天按樹枝，得攀出池。

### J02 行詣道場

靈禽翼從，往詣道場。

如經中說：五百青雀，隨從佛後，名靈禽翼從。此皆神鳥，故曰靈禽。

佛得道處，名曰道場。如治麥處，名為麥場。治穀之處，說為穀場。如是一切。

### J03 受草安坐

吉祥感徵，表章功祚。

感吉祥而為徵瑞。其吉祥者，是刈草人，經中亦名為吉安也，安祥義同。

佛將成道，感見此人，而為徵瑞，知己定當成吉祥果。是故，名為吉祥感徵，即以此人。

表己所成，功果福祚，是故名為表彰功祚。

哀受施草，

從吉祥受草。佛心哀憐，身從受草。是故名為哀受施草。

敷佛樹下，跏趺而坐。

敷草而坐。依樹得佛，名為佛樹。

敷佛樹下，跏趺而坐。蓋乃隨人見聞不同：若論菩薩，見佛如來從金剛際，

起金剛坐，上至道場，處之成佛，如《涅槃》說。凡夫二乘，唯見如來，吉安取草，敷而為坐。如此中說。

#### J04 神力降魔

奮大光明，使魔知之。

奮，猶放也。

魔率官屬，而來逼試。

魔來逼試。

制以智力，皆令降伏。

言以智力者，是降魔德。

智，謂正智，知邪不從。力，謂通力，神力伏魔，亦可慈力。慈心伏魔，皆

令降伏，是降魔能。

魔羅，胡語，此云殺者，害人善故。泛論有四，涅槃說八。

言其四者：

①煩惱魔，謂：貪瞋等能害善法。

②陰魔，謂：五陰身，共相摧滅。

③死魔，能壞命根。

④天魔，於彼第六他化天上。別有魔天，好壞他善。

四中：初一，是生死因。末後天魔，是生死緣。中間陰、死，是生死果。此之四種，大小通說。

言其八者，前四種上，更加無為四倒之心。於佛真德：⑤常計無常，⑥樂計

為苦，⑦我計無我，⑧淨計不淨。

以此四種，近壞正解，遠障真德，故名為魔。

此後四種，小乘法中，未以為患，不說為魔。大乘為過，故說為魔。

通論此八，並須降伏。何故如是？煩惱陰死，無為四倒，妨違自行，故須降伏。伏法不同：

彼煩惱魔，小乘多用諦觀降伏，大乘多用空慧降伏。

陰魔、死魔，小乘多以無餘涅槃而降伏之，得滅捨故。大乘多用常住法身而降伏之。

無為四倒，於大因中，正解降伏。於大果中，菩提涅槃，真德降伏。

天魔一種，妨於自行，亦妨化他，故得降伏。

用法不同，自行因中，正智降伏。知邪，不從，彼自退散。自行果中，十力降伏。十力牢固，不為魔邪所傾動故。

自行如是，化他之中，用法不定。若在因中，自身降魔。利益眾生，多用神通。教他降魔，多用神呪，彼無神力，能降伏故。若在果中，自身降魔。利益眾生，多以慈心。於彼憐愍，即便退散。教他降魔，亦用神呪。彼無慈力，能降伏故。

今此所論，偏降天魔。違其自行，正智降之。違其利他，通力伏之。故云制以智力，皆令降伏。

## J05 現成佛道

得微妙法，成最正覺。

正現成佛，理是妙法。由得此法，故成正覺。

## I09 轉法輪相

①請，②說。

### J01 請轉

釋梵祈勸，請轉法輪。

請轉也。

### J02 應說

因請起說。於中有二：①身口起化，②身口攝益。

### K01 身口起化

於中有二：①身業起化，②口業起化。

## L01 身業起化

以佛遊步。

現佛威儀，遊行化物，名佛遊步。

## L02 口業起化

佛吼而吼。扣法鼓、吹法螺、執法劍、建法幢；震法雷、曜法電、澍法雨，演法施。常以法音覺諸世間。

於中十句。

佛吼而吼，一句，是總。一切聖教，是佛所吼，菩薩用之，為物吼也。

扣法已下，八句，是別，約喻顯法。於中前四，聞思修證四種法也。

扣法鼓者，說聞慧法，益眾生也。嚴鼓誡兵，說教誡人。

吹法螺者，說思慧法，利眾生也。吹螺應時，說理應機。

執法劍者，說修慧法，益眾生也。劍能破裂，修能斷結。

建法幢者，宣說證法，證法高勝，如幢上出。

後四，是其四無礙智，起說被物。

震法雷者，法無礙智，化眾生也。天雷一動，卉藝生芽。法音一聞，闡道快成。

曜法電者，義無礙智，益眾生也。電光一發，有物斯覩。義言一宣，諸義悉見。

澍法雨者，辭無礙智，化眾生也。以辭宣說，如雲注雨。

演法施者，樂說無礙，利眾生也。隨人所樂，宣說授與，名演法施。

此八是別。

常以法音覺諸世間，一句，總結。

## K02 身口攝益

於中，有四：

①身業伏魔，令離邪業。

②口業破邪，令離煩惱。

此二，一對。

③身業受供，生人福善。

④口業說法，令修出道。

此二，一對。

## L01 身業伏魔

光明普照無量佛土。一切世界，六種震動。總攝魔界、動魔宮殿。眾魔懼怖，莫不歸伏。

有四：

- ①放光普照無量佛土。
- ②以神力令一切界六種震動。
- ③由前放光，總攝魔界，令皆歸伏。
- ④由前震動，動魔宮殿，使之懼怖。

## L02 口業破邪

文亦有四：

## M01 明能摧邪

搥裂邪網，消滅諸見。散諸塵勞，壞諸欲塹。

搥裂邪網，為破邪法。消滅諸見，教斷邪心。此二除見。

散諸塵勞，為破欲境。五欲境界，有能塵全，勞亂眾生，名曰塵勞。說空破遣，目之為散。

壞諸欲塹，教捨欲心。愛欲之心，深而難越，故說為塹。教斷名壞。

此二除愛。此之四對，合為第一明能摧邪。

## M02 明能通正

嚴護法城，開闡法門。

嚴護法城，遮人毀謗。法能遮防，說之為城。讚善息謗，名嚴名護。

開闡法門，聞說正教。總法有通入、趣入之義，故名為門。披演令入，名開名闡。

### M03 摧邪

洗濯垢污。

見愛煩惱，名為垢污。教除，名洗濯。

### M04 通正

顯明清白，光融佛法，宣流正化。

顯嚴護法城，除邪顯正，故曰顯明。

所顯之法，出離邪謗，名為清白。

光揚正法，出於邪妄，故名為光。

融治使淨，名融佛法。

宣流法化，顯開闡法門。宣流化人，故曰開闡。

此初對竟。

### L03 身業受供

入國分衛，獲諸豐饍。貯功德、示福田。

入國分衛，始行乞食。胡言分衛，此云乞食。

獲諸豐饍，因乞得食。

貯功德，受用生福。貯，謂積也。貯積多德，名貯功德。

現受物供，故名為示。生世福善，如田生物，故云福田。

### L04 口業說法

欲宣法，現欣笑。以諸法藥，救療三苦。

欲宣法，現欣笑。起說方便。

下正說之。

於中，初言以諸法藥，救療三苦。令出生死。苦苦、壞苦，及與行苦，是其三苦。義如別章，此應具論。授法教斷，名法救療。

顯現道意，無量功德。

使人入道，教人發心。

顯現菩薩所發道意，使人發意。

無量功德，教人發行。

授菩薩記，成等正覺。

終令得果。

授菩薩記，得果方便。行因剋果，如心記物，故名為記。聖說示人，目之為授。成等正覺，正顯成佛。

### I10 般涅槃相

示現滅度。拯濟無極，消除諸漏，植眾德本。

示現滅度，正顯取滅。

下彰其益。

拯濟無窮，彰益寬廣。

消除諸漏，彰其益具足。消除諸漏，因其現滅。令人厭有，斷生死因。

植眾德本，因其現滅，使人欣寂，修涅槃因。

上來廣歎權實二德。

### G03 雙以結歎

具足功德，微妙難量。

結前實德。

遊諸佛國，普現道教。

結前權德。

### F02 歎自利利他功德

行能益己，名為自利。行能兼潤，說為利他。菩薩所行，要不出此，故讚歎之。

於中，初略歎。菩薩經典究暢下，廣歎。

## G01 略歎

略中初別，後總結之。

## H01 別

中有四：

### I01 自行清淨

其所修行，清淨無穢。

### I02 化行善巧

先喻，後合。

## J01 喻

譬如幻師，現眾異像，為男為女，無所不變。本學明了，在意所為。

譬如幻師，喻起化人。

現眾異像，為男為女，無所不變。喻起化相。

本學明了，在意所為。喻起化德。

本學明了，喻習化法。學為化本，故名為本。於佛化法，習之委善，名學明耳。

在意所為，學成起用。成在於心，故名在意。任意為化，故曰所為。

## J02 合

此諸菩薩，亦復如是。

合顯法。菩薩如是，合前幻師。

學一切法，貫綜縷練。所住安諦，靡不致化。無數佛土，皆悉普現。

合起化德。

學一切法，合本學也，謂學一切化他之法。

貫綜縷練，合明了也。貫，通綜習，知法委審，故曰縷練。

所住安諦，合在意也。於所住法，安心審諦。

靡不致化，合所為也。靡，謂無也。致，謂運致，於一切處無不運化。又復致者，是其感致，令一切眾無不感化。

無數佛土，皆悉普現。合前化相。合現眾像為男女等。

此是第二化行善巧。

### I03 顯自行清淨

未曾慢恣，

以於所得，未曾憍慢而自縱恣，故行清淨。

#### I04 顯化行善巧

愍傷眾生。

愍傷，悲也。心有悲心，愍傷眾生，故能為物種種現化。

上來別歎。

#### H02 總結

如是之法，一切具足。

上來略歎。

#### G02 廣歎

於中有四：

## H01 依菩薩法修自分行

有二：①修自利，②起利他。

### I01 修自利

菩薩經典，究暢要妙。

於菩薩法，窮究通暢，得其宗要，知其妙旨，是故名為究暢要妙。

### I02 起利他

名稱普至，導御十方。

利他行也。

## H02 明依佛法修勝進行

有二：①修自利，②起利他。

## I01 修自利

無量諸佛，咸共護念。

上德攝下。

行入佛境，故為諸佛同共護念。護使離惡，念令增善。

佛所住者，皆已得住。大聖所立，而皆已立。

下修上順。

於中，初言佛所住者，皆已得住。證行同佛。佛所法住，菩薩同住。亦可諸佛住於如行，菩薩同住。

大聖所立，而皆已立。教行同佛，大聖是佛。法界諸度，是佛所立，菩薩同立。

## I02 起利他

有二：

### J01 利他相

如來道化，各能宣布，為諸菩薩而作大師。以甚深禪慧，開導眾人。

如來道化，各能宣布。說法同佛。

為諸菩薩而作大師，益人同佛。現行佛化，故為菩薩而作大師。

以甚深禪慧，開導眾人。證法益物。以甚深禪慧，化行同佛。

禪止慧觀，證行雖眾，要不出此。開導眾人，益人同佛。

### J02 利他德

通諸法性，達眾生相，明了諸國。

明具三種自在之行，故能化物。

通諸法性，是智正覺自在行也，謂能通達二諦法性。

達眾生相，眾生世間自在行也。眾生多死，故曰眾生。眾法成生，亦名眾生。若形若體，種種相狀，一切悉知。

明了諸國，是器世間自在行也。

初句云通，第二言達，第三說明，語左右耳。此三廣如他經中說。

### H03 依前自分廣修成德

於中有四：①攝修方便，②因行成德，③次明起修，④因修成德。

### I01 攝修方便

初中復四：①修自利，②明其利他，③復明自利，④重明利他。

①自利，明修教行。②利他，教人離過。③自利，明修證行。④利他，教令修善。故有四別。

### J01 修自利

供養諸佛。化現其身，猶如電光。

明修福行。

供養諸佛，興福廣也。

化現其身，猶如電光，起行疾也。

一念之間，化身遍至，供養諸佛矣。

善學無畏之網，曉了幻化之法。

明修智行。

善學無畏，修習智方便。曉了幻化，智行成就。

又，善學無畏，於人不怯。曉了幻化，於法能知簡邪取正，名為善學。

達正過邪，所以無畏。以無畏智統攝諸法，故名為網。亦可學此擬用攝人，故說為網。

明見諸法離有無性，猶如幻化非有非無，名為曉了幻化之法矣。

法若定有，不名幻有。法若定無，不名幻無。無法為有，方名幻有。有法為無，方名幻無。無法為有，有則非有。有法為無，無則非無。幻法如是，故取為喻。化亦如是，經說十喻，具舉斯耳。

上來自利。是初段竟。

J02 明利他

壞裂魔網，解諸纏縛。

壞裂魔網，令離邪業。

解諸纏縛，令離煩惱。

纏謂十纏：無慚、無愧、睡、悔、慳、嫉、掉、恨、忿，及覆，是其十也。

纏眾生故，纏縛心故，名之為纏。

縛謂四縛：欲縛、有縛、無明縛、見縛。是其四也。

欲界諸結，除無明見，名為欲縛。上二界中，一切煩惱，除無明見，名為有縛。三界無明，名無明縛。三界諸見，名為見縛。縛眾生故，繫縛心故，名之為縛。

亦可一切諸煩惱結，通名纏縛。菩薩教人斷離，名解。

此兩段竟。

### J03 重明自利

超越聲聞、緣覺之地。

超越聲聞、緣覺之地。所修殊勝。

此明所出聲聞名義。泛解有三：

①如來所說言教名聲，餐聲悟解，故曰聲聞。

②我眾生等，但名無實，故說為聲。如《地論》說：觀斯之解，義說為聞。

③佛所說大乘法音，名之為聲。以佛道聲，令一切聞，故曰聲聞。如《法花》釋。

前二小乘，後一大乘，今論小矣。

名義如是，體相如何？分別有二：①聲聞聲聞，②緣覺聲聞，義如上釋。

其緣覺者，名義有三：

①十二緣法，名之為緣。觀此得覺，故名緣覺。如彼《十二因緣經》說。

②現在世事相因緣，名之為緣。藉斯得悟，故名緣覺。如《辟支佛得道經》說。

③如來藏緣起法界，名之為緣。於中悟迷，故名緣覺。

三中，前二是其小乘，後一大乘，今論小矣。

名義如是，相狀如何？分別有二：①緣覺緣覺，②聲聞緣覺。

緣覺緣覺者。是人，本來求緣覺道，常樂觀察十二緣法，成緣覺性。於最後身，不值佛世，藉現事緣而得悟道。是故，名為緣覺緣覺。

聲聞緣覺者。是人，本來求聲聞道，成聲聞性，值佛為說四真諦法，得悟初果。以鈍根故，不得漏盡。天上人中，七返受生。於最後身，不值佛世，藉現事緣而得悟道。本聲聞人，於最後身，藉現事緣，而得覺故，說之以為聲聞緣覺。

此等一切，菩薩悉過，故言超越。

得空、無相、無願三昧。

所得淵深。

此明所入眾生及法，悉無自性，故名為空。

乃至因緣，相亦不有，說為無相。

此離所取，遠離妄想能取之心，故名無願。

三昧，胡語，此云正定。於此三空，正住不亂，故名三昧。就此得名，義有多門，廣如別章，此應具論。

此三段竟。

#### J04 重明利他

善立方便，

是化他智。

方便之義，泛論有四：

- ①進趣方便。如見道前七方便等，進趣向果，故名方便。
- ②施造方便。如十波羅蜜中，方便波羅蜜，巧修諸行，故曰方便。
- ③權巧方便。如二智中，方便智等，權巧攝物，故名方便。

④集成方便。諸法同體，巧相集成，故曰方便。

故《地論》云：此法巧成，名為方便。

又，他經中，說六相門，以為方便，此亦是其集成方便。

今此所論權巧方便。於權巧中，方便有三：

①身業方便。權形異現，如觀世音。

方便之力，其事云何？應以佛身得度者，即現佛身而為說法。如是一切。

②口業方便。隨化眾生，種種異說，名為方便。

如無二乘，權以說之。如是一切。

③意業方便。謂方便智，隨化眾生，種種異解。

今此所論，是其權中意業方便。善立三業，巧便度物，故曰方便。

顯示三乘。

是化他行。

顯示三乘，說三乘因。就大分小，名示三乘。

於此中下，而現滅度。

說小乘果。

緣覺名中，聲聞名下。於此二中，說有涅槃，名現滅度。

此等即是口業方便。

上來四段。合為第一攝修所行。

## I02 因修成德

於中，①明白利德，②明利他德。

## J01 明白利德

初中有四：①所證平等，②所成眾多，③所證深廣，④所成殊勝。

## K01 所證平等

亦無所作、亦無所有。不起、不滅，得平等法。

亦無所作，無因可作。

亦無所有，無果可有。

言不起者，無淨可起。

言無滅者，無染可滅，此舉道理。

得平等法，約理辨證。名前無作無所有等，為平等法，證會名得。

## K02 所成眾多

具足成就無量總持，百千三昧，諸根智慧。

具足成就無量總持，得陀羅尼，行德多也，如他經說。

百千三昧，諸根智慧。餘德多也。信進念等，名為諸根。若通論之，一切善法，悉名諸根。如《涅槃》說。

### K03 所證深廣

廣普寂定，深入菩薩法藏。

廣普寂定，所證廣也。一切法中，不起妄想，名廣寂定。

深入法藏，所證深也。於真法藏，能深入矣。

### K04 所成殊勝

得佛花嚴三昧。

得佛如來花嚴三昧，故德勝也。花嚴三昧，如《花嚴》說。彼一三昧，統攝法界。一切佛法，悉入其中。

上來自利。

J02 明利他德

宣揚演說一切經典。

利他可知。

I03 重明起修

有二：

J01 明起行

住深定門，悉睹現在無量諸佛。一念之頃，無不周遍。

修起自利。

住深定門，起行所依，無心往來。直以三昧法門力起，故須住定。

悉覩現在無量諸佛，攝行寬廣。由見多佛，供養生福，受法生智。

一念之頃，無不周遍。起行速疾。

## J02 明利他

濟諸劇難，諸閑不閑。

扶人離苦。難別有八：

三塗為三。

人中有四：①盲聾喑啞，②世智辨聰，③佛前佛後，④鬱單越界。

天中有一，謂色界中長壽天。

離此八難中，三塗為劇，菩薩濟之。

人天苦微，名曰諸閑。菩薩勸化，故曰不閑。

分別顯示真實之際，得諸如來辯才之智。

授人善法。

分別顯示真實之際，證法教人。理性真實，得處名際，授人名示。

得諸如來辯才之智，教法利物。得諸如來辯才之智，起說之得，謂得如來四無礙智，解了諸法。

入眾言音，開化一切。

起說之解。

入，謂解也。謂：解眾生種種言音，用之起說。

開化一切，正明起說。

## I04 重明所成

於中，①明成就自德，②成利他德。

### J01 成就自德

超過世間諸所有法，心常諦住度世之道。

超過世間諸所有法，所成殊勝。

心常諦住度世之道，所成不動。

又，過世間，明成斷德。謂過分段變易世間一切法也。

心常諦住度世之道，明成智德。諦，謂安諦，謂：常安住真實無為度世之道。

## J02 成利他德

於一切萬物，而隨意自在。

由成勝通。

於一切萬物，變化隨意。故能利物，名為自在。

## K01 起利他用

為諸庶類，作不請之友。

化益方便。庶，謂凡庶。類，謂品類。

不請有二：①宿無道根，仰感菩薩，名為不請。②無現樂欲，不知求聖，名為不請。菩薩於此，強為作友。

## K02 正明化益

荷負群生，為之重擔。

聲聞捨物，不將眾生以為重擔。菩薩荷負，故用眾生而為重擔。

擔，別有四，如《勝鬘》說。

此第三竟。

#### H04 依前勝進辨修成德

於中，①辨其所修，②明其所成。

#### I01 辨其所修

前所修中，①明自利，②明修利他。

#### J01 明自利行

有二。

## K01 明修勝解

受持如來甚深法藏。

如來藏性，是佛如來甚深法藏。闇障既除，明現己心，故曰受持。

## K02 明修勝行

護佛種性，常使不絕。

法界諸度，是佛種性，護使離障。起善無間，名常不絕。

## J02 明修利他

於中，①法，②喻。

## K01 法

法中四句。

### L01 明起悲心

興大悲、愍眾生。

### L02 明起慈心

演慈辯、授法眼。

依慈心起說，名演慈辯。教法生解，名授法眼。

### L03 顯前悲益

杜三趣、開善門。

杜，謂塞也。教人離惡，故杜三趣。教人修福，故開善門。

### L04 顯前慈益

以不請之法，施諸黎庶。

K02 喻

喻中兩句：

L01 彰前慈厚

猶如孝子，愛敬父母。

L02 顯上悲深

於諸眾生，視之若己。

上明所修，下明所成。

I02 明其所成

有二：

J01 明其行因

一切善本，皆度彼岸。

度，猶到也。涅槃彼岸，行因到之，故因成矣。

## J02 明其果成有福智

悉獲諸佛無量功德，

明得如來福德莊嚴。

智慧聖明不可思議。

明得如來智慧莊嚴。智慧深廣，情緣莫測，口量不及，名不可思議。

上來歎德。

## E04 彰其數量

如是之等菩薩大士，不可稱計，一時來會。

此等悉為影響顯法，故皆來會。為法心同，故來一時。

上來第二辨列徒眾。

### C03 如來現相而為起發 阿難啟請

於中，文六，攝為三對。

言文六者：

①如來現相起發。②阿難請問。此為初對。

③如來審問汝為自請為受化請。④阿難實答我自請問。此是兩對。

⑤如來讚歎勅聽許說。⑥阿難奉勅彰己樂聞。此是三對。

### D01 如來現相起發

爾時，世尊諸根悅豫，姿色清淨，光顏巍巍。

爾時，舉現相時。

言世尊者，舉現相人。佛備眾德，為世欽仰，故號世尊。若論胡音，樓伽陀伽，此云世尊也。

諸根悅等，明所現相。

諸根悅豫，示現喜相。眼等五根，同現喜相，名之悅豫。

姿色清淨，示現喜色。色無慘感，故曰清淨。

言光巍巍，重顯喜色。言顏魏魏，重顯喜相。魏魏是其高勝之貌。

佛何故喜？喜有兩義：①念阿彌陀佛所成行德，可慶故喜。②念眾生得益時至，故生歡喜。

D02 阿難啟請

尊者阿難，承佛聖旨，即從座起，偏袒右肩，長跪合掌，而白佛言：

尊者阿難，舉能請人。

承佛聖旨，彰所請依。旨，謂意旨，此承如來意力加被，故興請問。

即從座起，偏袒右肩，長跪合掌。啟請方便。

而白佛言，正宣諸辭。

辭中有三：①申己所見，②彰己所念，③結問所為。

### E01 申己所見

於中：①法，②喻，③合。

### F01 法

今日，世尊諸根悅豫，姿色清淨，光顏巍巍。

還舉向前所現。

## F02 喻

如明鏡淨，影暢表裏。

鏡光外照，名為影表。外照之光，明顯鏡內，名為影裏。

## F03 合

威容顯耀，超絕無量。

佛身如是。光明外照所放之表，顯曜佛身，名影表裏。合喻可知。

未曾瞻睹殊妙如今。

怪今異昔。

## E02 彰己所念

於中，初言唯然大聖我心念言，總宣己心。

### F01 總宣己心

唯然，大聖！我心念言：

唯，是專義。彰己專念，故曰唯矣。然，謂爾也。彰己心中所念實爾，故曰唯然。

啟佛令知，故云大聖。自宣己心，名我念言。

### F02 別顯己心

於中，①念佛所得，②念佛所為。

### G01 念佛所得

前中五句，相隱難識，且以言之。初句是總，餘四是別。

## H01 總顯

今日，世尊住奇特之法，

總中，初言今日世尊，表別所念。為簡餘佛，故云今日。

下餘句中，今日例爾。

住奇特之法者，佛所得法，超出餘人，在世所無，故云奇特。

## H02 別顯

①初句自德，②第二句利他德，③第三句自德，④第四句利他德。

第一第三自德何別？前是涅槃，後是菩提。

第二第四利他何別？前者是其利他之行，謂四攝等。後者是其利他之德，所謂十力四無礙等。

今日，世雄住諸佛所住，

世雄，佛之異名。佛於世間最為雄猛，故曰世雄。

住諸佛所住者，涅槃常果，諸佛同住。

今日世雄住彼所住，住大涅槃，能起化用。故今念之。

今日，世眼住導師之行，

世眼，佛之異稱。能開世人眼，令見正道，故名世眼。

住導師之行者，四攝法等。是佛導師化人之行，今佛住之。由住此行，今欲導人令入佛法。所以念之。

今日，世英住最勝之道，

世英，佛之別號。佛於世間最為英勝，故云世英。

住最勝之道者，無上菩提，是最勝道。內證真道，是菩提道矣，佛今住之。

由住此道，知諸佛德。故今念之。

今日，天尊行如來之德。

天尊，是佛異名。天有五種，如《涅槃》說：

①世天。謂世人王，名為天子。

②生天。謂四王天，乃至非想。

③淨天。謂須陀洹，至辟支佛。

④義天。謂諸菩薩，以解諸法空寂義故。

⑤第一義天。謂佛如來，解知佛性不空義故。

佛於如是五天中上，故曰天尊。

行如來之德者，十力、無畏、十八不共、五眼、六通、四無礙等，是佛功德。遊入名行，由入此德，堪任度物。故今念之。

上來一段。念佛所得。

## G02 念佛所為

去來現在佛佛相念，得無今佛念諸佛耶？

勝諸如來，是所為也。

去來現在佛佛相念，舉餘類此。

得無今佛念諸佛耶，測此念餘。

耶者，是其不定之辭。以理測度，未敢專決，是故言耶。

## E03 結問所為

何故威神，光光乃爾？

此初對竟。

### D03 如來審問

於是世尊告阿難曰：云何，阿難！諸天教汝來問佛耶？自以慧見問威顏乎？

告曰云何，是總問也。諸天教汝、自以慧見，是別問也。

### D04 阿難實答

阿難白佛：無有諸天來教我者。自以所見，問斯義耳。

阿難實答無天教我，對佛前言。自以所見問斯義耳。此兩對竟。

### D05 如來歎問

於中，①歎其所問，②舉佛功德，勅聽許說。

## E01 歎其所問

有二：

### F01 總歎

佛言：善哉！阿難！所問甚快。

歎中，初言善哉！阿難！所問甚快。是總歎也。

善，謂好耳。哉，是助辭。稱機，當法。合時，名快。

### F02 別歎

有四：

#### G01 歎其問智

發深智慧。

向前念佛五種功德，名發深智慧。

### G02 歎其問辭

真妙辯才。

向前歎佛住於五德，名真妙辯才。辯實，名真。言巧，稱妙。言能辯了，語能才巧，故曰辯才。

### G03 歎其問心

愍念眾生，問斯慧義。

亦得名為歎問所為。阿難向前舉佛五德而為請問，此之五德，以慧為主，名問慧義。

### G04 歎問利益

於中有四：

### H01 如來彰己悲心憐生

如來以無蓋大悲，矜哀三界。

佛悲殊勝，餘不能加，不能蓋上，名無蓋大悲。

亦有經本治為「無盡」。無蓋是正，不須治改。

以此大悲，矜哀三界。矜，猶憐也。欲、色、無色，是其三界。

### H02 如來彰己 出世為物

所以出興於世，光闡道教，欲拯濟群萌，惠以真實之利。

所以出興，問以起發。

下對顯之，光闡道教。

欲拯濟群萌，教法利人。

惠以真實之利，證法益物。理，是真實。教人，名利。

### H03 明佛難值

無量億劫，難值難見。猶靈瑞花，時時乃出。

先法，後喻。

### H04 明問有益

今所問者，多所饒益，開化一切諸天人民。

今所問者多所饒益，總明有益。開化一切諸天人民，別明益也。

上來歎其所問。

### E02 舉佛功德 勅聽許說

於中，①廣舉佛德，述前所歎。②勅聽許說。

### F01 廣舉佛德 述前所歎

說己所念。又復前段廣舉佛德，明己能說。後勅聽許說，明己欲說。

就前段中：①明果勝，②辨因顯果。

### G01 明果勝

就明果中：

①對上阿難所念，明佛慧勝。②對前阿難所見諸根悅豫等事，明佛身勝。

### H01 明佛慧勝

阿難！當知如來正覺。

如來正覺，總舉佛智。

其智難量，多所導御，慧見無礙，無能遏絕。

別以顯勝。

其智難量，明智深也。窮證涅槃甚深法性，故智難量，明智深也。此則是前住佛所住。難量之智，證法名住。

多所導御，明智廣也。此則是前住導師行。

慧見無礙，彰智自在，於諸法門知見無礙，此則是前行如來德。

無能遏絕，顯其智勝。不為他人之所仰遏絕，顯其勝相，名無遏絕，此則是前住最勝道。

## H02 明佛身勝

以一餐之力，能住壽命億百千劫，無數無量，復過於此。諸根悅豫，不以毀

損。姿色不變，光顏無異。

約化顯實。隨化示受一餐之力，能住多劫，身無衰損，明佛體常，亦得名為約實顯化。以實常故，隨化現受一餐之力，能住多劫，身無衰損。

文中初言以一餐之力能住壽命億百千劫，彰命常也。

諸根悅等，明身常也。

諸根悅豫，不以毀損。就上所現諸根悅豫，明其常德。

姿色不變，就上所現姿色清淨，明其常命。

光顏無異，就上所現光顏魏魏，明其常定。

上來就果明佛身慧二種俱勝，下次舉因顯成前果。

## G02 辨因顯果

所以者何？如來定慧，究暢無極。於一切法而得自在。

所以者何，徵問發起。所以如來得此勝慧常身者何，下對釋之。

如來定慧，究暢無極。明其所修，成滿故勝。定止，慧觀。此二行主，以是偏舉，餘皆從之，故隱不論。

定慧究竟，故名為究。通暢自在，故名為暢。寬廣無邊，稱曰無極。此則是其心自在行。

於一切法而得自在，明其所學。自在，故勝。此則是其法自在行，善入一切界之門。法門之力，無所不現，名為自在。

上來至此，廣舉佛德。述前所歎。

F02 勅聽許說

阿難！諦聽，今為汝說。

說己所念，謂念西方無量壽佛。

諦聽，勅也。為汝，許也。

此第五竟。

#### D06 阿難奉教聽受

對曰：唯然，願樂欲聞。

文顯可知。

上來序竟。

#### A04 正宗分

文別有三：

①明所行，②明其所成，③明其所攝。

此三皆就阿彌陀佛說。

言所行者，彰彼如來本昔所修無量行願。

言所成者，彰彼如來現今所得身土之果。

言所攝者，彰彼如來現今攝取十方國土無量眾生同往彼國教化利益。

此三，即是經之大宗。

## B01 明所行

就所行中：

①列多佛，明起行緣。②彰彼法藏依之起行。

## C01 明佛之起行緣

佛告阿難：乃往過去久遠無量不可思議無央數劫：

①錠光如來，興出於世，教化度脫無量眾生，皆令得道，乃取滅度。

②次有如來，名曰光遠。

③次名月光、                      ④次名栴檀香、                      ⑤次名善山王、

⑥次名須彌天冠、                      ⑦次名須彌等曜、                      ⑧次名月色、

⑨次名正念、                      ⑩次名離垢、                      ⑪次名無著、

⑫次名龍天、                      ⑬次名夜光、                      ⑭次名安明頂、

⑮次名不動地、                      ⑯次名琉璃妙華、                      ⑰次名琉璃金色、

⑱次名金藏、                      ⑲次名炎光、                      ⑳次名炎根、

㉑次名地種、                      ㉒次名月像、                      ㉓次名日音、

- ②4次名解脫華、 ②5次名莊嚴光明、 ②6次名海覺神通、  
②7次名水光、 ②8次名大香、 ②9次名離塵垢、  
③0次名捨厭意、 ③1次名寶炎、 ③2次名妙頂、  
③3次名勇立、 ③4次名功德持慧、 ③5次名蔽日月光、  
③6次名日月琉璃光、 ③7次名無上琉璃光、 ③8次名最上首、  
③9次名菩提華、 ④0次名月明、 ④1次名日光、  
④2次名華色王、 ④3次名水月光、 ④4次名除癡冥、  
④5次名度蓋行、 ④6次名淨信、 ④7次名善宿、  
④8次名威神、 ④9次名法慧、 ⑤0次名鸞音、  
⑤1次名師子音、 ⑤2次名龍音、 ⑤3次名處世。

如此諸佛，皆悉已過。

前中合舉五十四佛。初五十三，一處並舉。末後一佛，法藏親承。

### D01 一處別舉

就前五十三佛之中。乃往過去不思劫等，彰其時今。定光出等，次第並列。

如此諸佛，皆悉已過，結前生後。

### D02 法藏親承

爾時，次有佛名世自在王，如來。應供。等正覺。明行足。善逝。世間解。無上士調御丈夫。天人師。佛。世尊。

佛名世自在，是其別名。如來應等，是其通號。

佛德無量，依德施名，名亦無限。經隨一數，略列十種。十中前五，是佛自

德。後五，利他。

就前五中，初二一對。前一道圓，後一滅極。後三一對，初二因圓，後一果極。就初對中，

言如來者，彰其道圓。乘如實道，來成正覺，故名如來。

言應供者，顯其滅極。證滅相應，故名為應。又，證滅故，合應供養，故云應供。

就後對中，初二因圓。

於中，言等正覺者，其彰解圓。餘經中亦名「正遍知」也。正者是理，於理窮照，故名遍知。今言等者，是彼遍也，稱理名等。「正」者還是餘經正也。言其覺者，是彼知也。

明行足者，明其行圓。

明，是證行，證法顯了，故名為明。分別有三，如《涅槃》說：①菩薩明，所謂般若波羅蜜矣。②諸佛明，所謂佛眼。③無明明，謂十一空。彼非智解，故曰無明。能生智明，故復名明。前二能證，後一所證。

又，龍樹說：佛具宿命、天眼、漏盡，故曰三明。

行，是教行，如《地持》說：止觀名行。

又，龍樹說：戒定慧等，名之為行。

此二圓具，故名為足。

言善逝者，明其果極。善，名為好。逝，稱為去。如來、好去，故曰善逝。佛德滿足，更何處去，而言好去？雖無去處，非不能去。如劫盡火，雖無所

燒，非不能燒。故得云去。

就後五中，前四是別，後一是總。前四別中，

世間解者，是化他智。善解世間，名世間解。

無上士調御丈夫，及天人師，此之兩號，是他化能。

彼無上士調御丈夫，能調物心，自調調他，調御中極，故曰無上。士者，是其人之別稱。此無上士能善方便調伏眾生，名調御丈夫。

天人師者，能授與法，能以正法近訓天人，名天人師。六道俱化，天人益多，以是偏舉。

佛者，是其化他之德，此翻名覺。自覺覺他，覺行窮滿，故名為佛。

言世尊者，此號是總。佛備眾德，為世欽重，故號世尊。

上來明佛之起行緣，下明法藏依之起行。

## C02 明法藏依之起行

於中：①明世間之行，②明出世間之行。

地前所行，名為世間。地上，出世。

## D01 明世間之行

世間行中，次第有三：①聞法發心。②出家修道。③詣佛所禮讚發願心。

## E01 聞法發心

時有國王，聞佛說法，心懷悅豫，尋發無上正真道意。

時有國王，舉起行人。

聞佛說法，心懷悅豫。聞法心喜。

尋發無上正真道意，正明發心。

菩提心義，廣如別章。此應具論。

## E02 出家修道

棄國捐王，行作沙門，號曰法藏。高才勇哲，與世超異。

棄國捐王，明其所捨。

行作沙門，彰其所為。沙門，此翻名息，息諸惡故。

號曰法藏，列其名諱。

高才勇哲，與世超異。辨其性行。才，謂才巧。才德過人，故曰高才。

志強，名勇。心明，稱哲。此德孤出，名世超異。

## E03 詣佛所禮讚發願心

有二：

## F01 詣佛所禮敬

詣世自在王如來所，稽首佛足，右遶三匝，長跪合掌。以頌讚曰：

稽首，敬也。屈尊接卑，故用表敬。

右遶，愛也。旋遶不捨，故用表愛。

長跪已下，讚歎發願。

長跪合掌，興讚方便。

以偈頌曰，經家總舉。

何故言偈頌？言義妙美。諸讚歎者，多用偈頌。又，偈頌巧約，少字之中，能攝多義。法藏比丘欲以約言廣收佛德，故以偈頌。

## F02 偈頌

初有七偈，讚歎佛德，明其所求。後十三偈，發願求佛，明其能求。

### G01 讚歎佛德 明其所求

有二：

#### H01 正歎佛德

有三：

#### I01 歎佛身業 有兩偈半

光顏巍巍 威神無極 如是炎明 無與等者

日月摩尼 珠光燄耀 皆悉隱蔽 猶如聚墨

如來容顏 超世無倫

言光魏魏，歎佛光勝，以為一門。

言顏魏魏，歎佛身勝，復為一門。

魏魏之言，已如上釋。

復有七句，顯光魏魏：

威神無極，光發所依，由佛威德神力無極，故能放光。

如是炎明，正舉光體。

無與等者，對人顯勝。餘人身光無與齊等。

日月摩尼，珠光燄耀，皆悉隱蔽，猶如聚墨。對事顯勝。此等諸光，若對佛光，皆悉隱蔽，猶如聚墨在珂貝邊。

下有兩句，顯顏魏魏。

如來容顏，超世無倫。故顏魏魏。倫，謂匹矣。

I02 歎口業 有半偈

正覺大音 響流十方

I03 歎佛意業

有二：

J01 歎佛行德 有兩偈

行是菩提，斷是涅槃。

戒聞精進 三昧智慧 威德無侶 殊勝希有

歎佛德勝，勝是教行。

戒聞精進，三昧智慧。舉其德體。

威德無侶，殊勝希有。就德顯勝。

威德無侶，他不能齊。殊勝希有，佛德過彼。

深諦善念 諸佛法海 窮深盡奧 究其涯底

歎佛德深，深是證行。

深諦善念，諸佛法海，趣證方便。諦，謂審諦。深思諦觀，念佛法海，故能得證。如來藏性，是佛法海。

窮深盡奧，究其涯底，證行成就。

此歎行德。

J02 歎佛斷德 有半偈

無明欲怒 世尊永無

無明，是癡。欲者，是貪。怒者，是瞋。佛斷永無，故斷勝矣。

上來別歎三業功德。自下結歎。

## H02 結歎佛德

人雄師子 神德無量 功勳廣大 智慧深妙

光明威相 震動大千

人雄師子，神德無量。總以結歎。

功勳廣等，隨別結歎。

功勳廣大，結歎前口業，正覺大音，響流十方，故佛化他，功德廣大。

智慧深妙，結歎前意業，前有多德，偏結其慧。以行主故，深結前深，妙結前勝。

光明威相 震動大千。結歎前身。

上來歎竟。

## G02 發願求佛 明其能求

自下發願求前所歎。

於中，初有十偈之文，正起願心。後之三偈，請佛證知。

前十偈中，初之五偈，求佛法身。後之五偈，求佛淨土。

## H01 正起願心

有二：

## I01 求佛法身

有三：

J01 願求佛果 有一偈

願我作佛 齊聖法王 過度生死 靡不解脫

願我作佛，齊聖法王。求佛自德。

過度生死，靡不解脫。求利他德。

J02 願求佛因 有兩偈

布施調意 戒忍精進 如是三昧 智慧為上

吾誓得佛 普行此願

求自利行。舉彼六度之行：布施調意，是其檀度。修施，治慳，名為調意。

戒，是戒度。忍，是忍度。精進，進度。三昧，禪度，智慧，智度。慧勝名

上。

下對起願，吾誓得佛。起行所趣，普行此願。

一切恐懼 為作大安

求利他行。

求因趣向，下求利他，文顯可知。

J03 校量顯勝 有兩偈

假令有佛 百千億萬 無量大聖 數如恆沙

供養一切 斯等諸佛 不如求道 堅正不卻

堅其願心。

假令有佛，百千億萬。舉其佛寶。

無量大聖，數如恆沙。舉其僧寶。

供養一切，供前僧寶。

斯等諸佛，供前佛寶。

不如求道，堅正不卻。對願比校，彰其不及。卻，猶退也。

雖供多聖，不如自己求道不退，故重堅發。

經中如此比校大多，不可具說。供養有限，求道之心，無齊限故。

## I02 求佛淨土

有二：

### J01 自求淨土

有三偈半。

譬如恆沙 諸佛世界 復不可計 無數刹土

泛舉多土，如恆沙等，廣舉多土。

光明悉照 遍此諸國

光明照等，就彼多土明莊嚴相。光遍此國，明佛如來光明莊嚴。

如是精進 威神難量

明佛如來神通莊嚴。佛於彼土勤現化事，名為精進。化事眾多，是故名為威神難量。

此泛舉竟。

令我作佛 國土第一

明己所求，於諸土中，最為第一。

令我作佛，國土第一者，於前所舉諸國土中，諸相莊嚴，最為第一。現今所

成阿彌陀佛國是。

其眾奇妙 道場超絕 國如泥洹 而無等雙

顯第一相。

其眾奇妙，明眾第一。

道場超絕，明處第一。

國如泥洹，而無等雙。明國第一。亦得名為樂第一也。

泥洹、涅槃，本是一名，傳之音異。故下文言：彌陀國中，眾生受樂，而次泥洹。

J02 求土攝他

有一偈半。

我當愍哀 度脫一切 十方來生 心悅清淨

已至我國 快樂安隱

求土攝物。

我當愍哀，度脫一切者，明己當來成佛道時，度脫一切。

十方來生，心悅清淨，明於當來生我國者，齊獲勝益。

十方來生，生人多也。心悅清淨，歸心純也。

已至我國，快樂安隱，獲利勝也。

上來十偈。正起願心。

## H02 請佛證知

有三偈，重起願心。

幸佛信明 是我真證

請世自在佛為己作證。

幸，猶願也。願佛信我所求不虛，明我當來定必得果，是故請言幸佛信明。

佛證不虛，是故言是我真證。

發願於彼 力精所欲

更興願心。發願於彼。所求之事，力勵精勤，修習所欲。法身、淨土，各願於彼，力精所欲。

十方世尊 智慧無礙 常令此尊 知我心行

請十方佛，為己作證。

假使身止 諸苦毒中 我行精進 忍終不悔

重起願中，結誓自要，故云假使身止諸苦毒中，我行精進，忍終不悔。

上來明其世間之行。

## D02 明出世間之行

於中：①略，②廣明所行。

### E01 略

有三：

①法藏請說，如來反答，彰彼先知，不為宣說。

②法藏重請，如來為說。

③法藏聞說。依之奉行。

### F01 法藏請說 饒王不說

佛告阿難：法藏比丘說此頌已，而白佛言：「唯然，世尊！我發無上正覺之心，願佛為我廣宣經法。我當修行，攝取佛國清淨莊嚴無量妙土；令我於世，速成正覺。拔諸生死、勤苦之本。」

法藏說偈頌已，結前起後。

而白佛言，彰彼請辭。

我發無上正覺之心，牒前起後。向前偈中，求身求土，名發無上正覺之心。心為行本，彰已有本，明堪起行，生彼請也。

願佛為我廣說經法，正請宣說。

我當修行，彰請所為。所為有三：①是所行，②是所成，③是所攝。

我當修行，是其初門，修行法身淨土之因。

攝取佛國清淨莊嚴無量妙土，是第二門，明己所成。身所成土，攝取佛國清淨莊嚴等，是所成土。令我於世，速成正覺，是所成身。

拔諸生死、勤苦之本，是第三門，明己所攝。攝取眾生，教化令出生死苦本。

拔諸生死者，出生死果。勤苦之本，離生死因。

由因數受生死之苦，故名彼因，為勤苦本。

佛告阿難：時，世自在王佛告法藏比丘：「如所修行，莊嚴佛土，汝自當知。」

饒王佛者，世自在王之別名也。

告法藏等，返答之辭。

此初段竟。

## F02 法藏重請 如來為說

比丘白佛：「斯義弘深，非我境界。惟願，世尊！廣為敷演諸佛如來淨土之行。我聞此已，當如說修行，成滿所願。」

法藏重請：斯義弘深，非我境界。彰己不知。

前佛據其自分所修，道言自知。法藏今就勝進所習，言非己境，不相乖違。

斯，謂此也。弘，謂大也。此前所請出世之行，其義大深，非我境界，為是次請。

惟願，世尊！廣為敷演諸佛如來淨土之行。請佛宣說。

文中，偏求淨土之行，身行略無。

我聞此已，當如說修行，成滿所願。彰請所為。

爾時，世自在王佛知其高明，志願深廣。即為法藏比丘而說經言：

佛知其高明，志願深廣。知其心大，即為授法。

即為法藏而說經言，總明所說。

「譬如大海，一人斗量，經歷劫數，尚可窮底，得其妙寶。人有至心精進，求道不止，會當剋果，何願不得？」

別。別中，初先教其堅心。先喻，後合。

於是，世自在王佛，即為廣說二百一十億諸佛剎土，天人之善惡、國土之粗妙。應其心願，悉現與之。

正為宣說淨土之法。

天人善惡，泛說一切諸土之因。

國土粗妙，泛宣一切諸土之果。粗，猶麤也。

說惡說麤，令其捨遠。說善說妙，使其修習。

於諸說中，隨欲廣教，名應其心願，悉現與之。

此第二竟。

### F03 法藏聞說 依法修行

於中，①別，②結。

#### G01 別

別中，①見上所說淨土之果，②修上所說淨土之因。

#### H01 見上所說淨土之果

時，彼比丘聞佛所說嚴淨國土，皆悉睹見。

## H02 修上所說淨土之因

因中，①更發勝願，②依願起行。

### I01 更發勝願

超發無上殊勝之願。

### I02 依願起行

其心寂靜，志無所著，一切世間無能及者。

明修證行。

理絕眾相，故無所著。求入名志，證深離相，故世無及。

具足五劫，思惟攝取莊嚴佛國清淨之行。

明修教行。明法藏比丘五劫起行。

阿難白佛：彼佛國土，壽量幾何？

阿難請問。彰彼如來壽命長久。成前法藏於彼佛所五劫修行。

佛言：其佛壽命四十二劫。

佛應答之。

法藏壽命亦應如是。故彼法藏，於一身中，在彼佛所，五劫修行。

⑩若彼得壽多劫，劫盡之時，居住何處，而得修行？

⑪餘人見其劫盡。其法藏等見彼國土安隱不動，故得起修。與《法花》中，眾生見劫盡，大火所燒時，我此土安隱，天人常充滿。其義相似。

上來別竟。

## G02 結

時，法藏比丘攝取二百一十億諸佛妙土清淨之行。

一人具修無量土行，未來還得無量種土，隨人異現。

上來略竟。

## E02 廣明所修

於中，①廣前大願，②廣前所行。

## F01 廣前大願

文別有六：

①法藏詣佛所，彰己行。②如來遣說。③法藏自宣己所發願。

④說己重復立誓自要。⑤如要相現。⑥總以結歎。

## G01 法藏詣佛所 彰己所修

如是修已。

結前生後。

詣彼佛所，稽首禮足，遶佛三匝，合掌而住。

白佛言：「世尊！我已攝取莊嚴佛土清淨之行。」

啟白方便。而白佛等，申己所修。我已於前五劫之中，攝取嚴土清淨行矣。

## G02 如來遣說

佛告比丘：「汝今可說，宜知是時。」

正勸宣說。

宜知是時，催令速說。

發起悅可一切大眾。

明說所為，為益諸眾，故須宣說。

發起悅可一切大眾，為益凡夫二乘故說。

由彼法藏自說己願，令眾同喜，願生其國，名發起悅可一切大眾矣。

菩薩聞已，修行此法，緣致滿足無量大願。」

為益菩薩。由彼法藏自說己願，令諸菩薩學之同發。故云菩薩聞已，修行此法，緣致滿足無量大願。聞已修行，起願始也。緣致滿等，願心成也。

### G03 法藏自宣己所發願

比丘白佛：「惟垂聽察，如我所願，當具說之。」

惟垂聽察，請佛得說。

如我所願，當具足說。總許宣說。

於中，合有四十八願。義要唯三，文別有七。

義要三者：①攝法身願。②攝淨土願。③攝眾生願。

四十八中：十二，十三，及第十七，是攝法身。第三十一，第三十二，是攝淨土。餘四十三，是攝眾生。

文別七者：①有十一願，為攝眾生。②有兩願，為攝法身。③有三願，重攝眾生。④有一願，重攝法身。⑤有十三願，為攝眾生。⑥有兩願，為攝淨土。⑦有十六願，重攝眾生。

## H01 明攝眾生

有十一願。於中，①有兩願，願生無苦。②後之九願，願生得樂。

## I01 願生無苦

### ①國無惡道願

設我得佛。國有地獄、餓鬼、畜生者。不取正覺。

願其自國無苦。

不取正覺者，諸願不滿，終不成佛。假設所願不滿得成，誓終可不取。是故說言：設我得佛，國有地獄、畜生、餓鬼者，不取正覺。餘亦如是。

言地獄者，地下牢獄，是其苦處，故云地獄。

言餓鬼者，飢渴，名餓。恐怯多畏，故名為鬼。

言畜生者，此乃從生，畜養為名。一切世人，或為噉食，或為驅使，畜養此生，故云畜生。

## ②不更惡道願

設我得佛。國中天人，壽終之後，復更三惡道者。不取正覺。

願己國中，所有眾生，命終之後，不向他途受苦。

## I02 願生得樂

於中：①有兩願，願生身樂。②有七願，願生心樂。

## J01 願生身樂

### ③身真金色願

設我得佛。國中天人，不悉真金色者。不取正覺。

### ④形色相同願

設我得佛。國中天人，形色不同，有好醜者。不取正覺。

## J02 願生心樂

### ⑤宿命智通願

設我得佛。國中天人，不識宿命，下至知百千億那由他諸劫事者。不取正覺。

### ⑥天眼普見願

設我得佛。國中天人，不得天眼，下至見百千億那由他諸佛國者。不取正覺。

### ⑦天耳普聞願

設我得佛。國中天人，不得天耳，下至聞百千億那由他諸佛所說，不悉受持者。不取正覺。

⑧他心悉知願

設我得佛。國中天人，不得見他心智，下至知百千億那由他諸佛國中眾生心念者。不取正覺。

⑨神足無礙願

設我得佛。國中天人，不得神足，於一念頃，下至不能超過百千億那由他諸佛國者。不取正覺。

⑩不貪計身願

設我得佛。國中天人，若起想念貪計身者。不取正覺。

⑪住定證滅願

設我得佛。國中天人，不住定聚必至滅度者。不取正覺。

心中，五通各別為一。漏盡分二，故有七願。

## H02 明攝法身

有二願

### ⑫光明無量願

設我得佛。光明有限量，下至不照百千億那由他諸佛國者。不取正覺。

### ⑬壽命無量願

設我得佛。壽命有限量，下至百千億那由他劫者。不取正覺。

## H03 重攝眾生

有三願：

### ⑭聲聞無數願

設我得佛。國中聲聞，有能計量，乃至三千大千世界眾生悉成緣覺，於百千劫，悉共計校，知其數者。不取正覺。

⑮壽命隨願修短願

設我得佛。國中天人，壽命無能限量。除其本願，修短自在。若不爾者，不取正覺。

⑯不聞惡名願

設我得佛。國中天人，乃至聞有不善名者。不取正覺。

H04 重攝法身

有一願：

⑰諸佛稱歎願

設我得佛。十方世界無量諸佛不悉咨嗟稱我名者。不取正覺。

## H05 明攝眾生

有十三願，於中：

- ①有三願，攝他國眾生。
- ②有一願，攝自國眾生。
- ③有一願，還攝他國眾生。
- ④有八願，還攝自國眾生。

## I01 攝他國眾生

### ⑱十念必生願

設我得佛。十方眾生，至心信樂，欲生我國，乃至十念。若不生者，不取正

覺。唯除五逆、誹謗正法。

①⑨臨終接引願

設我得佛。十方眾生，發菩提心，修諸功德。至心發願，欲生我國。臨壽終時，假令不與大眾圍遶現其人前者。不取正覺。

②⑩欲生果遂願

設我得佛。十方眾生，聞我名號、繫念我國，植眾德本、至心回向，欲生我國。不果遂者，不取正覺。

I02 攝自國眾生

②⑪三十二相願

設我得佛。國中天人，不悉成滿三十二大人相者。不取正覺。

## I03 攝他國眾生

### ② 一生補處願

設我得佛。他方佛土諸菩薩眾來生我國，究竟必至一生補處。除其本願，自在所化。為眾生故，披弘誓鎧，積累德本，度脫一切。遊諸佛國，修菩薩行，供養十方諸佛如來，開化恆沙無量眾生，使立無上正真之道。超出常倫諸地之行，現前修習普賢之德。若不爾者，不取正覺。

## I04 攝自國眾生

### ② 供養諸佛願

設我得佛。國中菩薩，承佛神力，供養諸佛。一食之頃，不能遍至無數無量億那由他諸佛國者。不取正覺。

②④供具隨意願

設我得佛。國中菩薩，在諸佛前，現其德本，諸所求欲供養之具，若不如意者。不取正覺。

②⑤演說妙智願

設我得佛。國中菩薩，不能演說一切智者。不取正覺。

②⑥那羅延身願

設我得佛。國中菩薩，不得金剛那羅延身者。不取正覺。

②⑦一切嚴淨願

設我得佛。國中天人、一切萬物，嚴淨光麗，形色殊特，窮微極妙，無能稱量。其諸眾生，乃至逮得天眼，有能明了辨其名數者。不取正覺。

⑳道樹高顯願

設我得佛。國中菩薩，乃至少功德者，不能知見其道場樹無量光色高四百萬里者。不取正覺。

㉑誦經得慧願

設我得佛。國中菩薩，若受讀經法，諷誦持說，而不得辯才智慧者。不取正覺。

㉒慧辯無限願

設我得佛。國中菩薩，智慧辯才，若可限量者。不取正覺。

H06 明攝淨土

有兩願：

③①照見十方願

設我得佛。國土清淨，皆悉照見十方一切無量無數不可思議諸佛世界，猶如明鏡睹其面像。若不爾者，不取正覺。

③②寶香妙嚴願

設我得佛。自地已上，至于虛空，宮殿、樓觀、池流、花樹，國中所有一切萬物，皆以無量雜寶百千種香而共合成。嚴飾奇妙，超諸天人。其香普薰十方世界，菩薩聞者，皆修佛行。若不爾者，不取正覺。

H07 重攝眾生

有十六願：

①有五願，攝取他國眾生。

- ②有三願，攝取自國眾生。
- ③有五願，還攝他國眾生。
- ④有一願，還攝自國眾生。
- ⑤有二願，復攝他國眾生。

### I01 攝取他國眾生

#### ③蒙光柔軟願

設我得佛。十方無量不可思議諸佛世界眾生之類，蒙我光明觸其身者，身心柔軟，超過天人。若不爾者，不取正覺。

#### ③聞名得忍願

設我得佛。十方無量不可思議諸佛世界眾生之類，聞我名字，不得菩薩無生

法忍諸深總持者。不取正覺。

③⑤脫離女身願

設我得佛。十方無量不可思議諸佛世界，其有女人，聞我名字，歡喜信樂，發菩提心，厭惡女身。壽終之後，復為女像者。不取正覺。

③⑥常修梵行願

設我得佛。十方無量不可思議諸佛世界諸菩薩眾，聞我名字，壽終之後，常修梵行，至成佛道。若不爾者，不取正覺。

③⑦天人致敬願

設我得佛。十方無量不可思議諸佛世界諸天人民，聞我名字，五體投地，稽首作禮，歡喜信樂，修菩薩行，諸天世人莫不致敬。若不爾者，不取正覺。

## I02 攝自國眾生

### ③8衣服隨念願

設我得佛。國中天人，欲得衣服，隨念即至。如佛所讚應法妙服，自然在身。有求裁縫、染治、浣濯者。不取正覺。

### ③9樂如漏盡願

設我得佛。國中天人，所受快樂，不如漏盡比丘者。不取正覺。

### ④0樹中現刹願

設我得佛。國中菩薩，隨意欲見十方無量嚴淨佛土，應時如願，於寶樹中皆悉照見，猶如明鏡睹見其面像。若不爾者，不取正覺。

### I03 攝他國眾生

#### ④1 諸根無缺願

設我得佛。他方國土諸菩薩眾，聞我名字，至于得佛，諸根缺陋，不具足者。不取正覺。

#### ④2 清淨解脫願

設我得佛。他方國土諸菩薩眾，聞我名字，皆悉速得清淨解脫三昧。住是三昧，一發意頃，供養無量不可思議諸佛世尊，而不失定意。若不爾者，不取正覺。

#### ④3 聞名得福願

設我得佛。他方國土諸菩薩眾，聞我名字，壽終之後，生尊貴家。若不爾

者，不取正覺。

④④修行具德願

設我得佛。他方國土諸菩薩眾，聞我名字，歡喜踊躍，修菩薩行，具足德本。若不爾者，不取正覺。

④⑤普等三昧願

設我得佛。他方國土諸菩薩眾，聞我名字，皆悉逮得普等三昧。住是三昧，至于成佛，常見無量不可思議一切如來。若不爾者，不取正覺。

I04 攝自國眾生

④⑥隨願聞法願

設我得佛。國中菩薩，隨其志願，所欲聞法，自然得聞。若不爾者，不取正

覺。

## I05 攝他國眾生

### ④7聞名不退願

設我得佛。他方國土諸菩薩眾，聞我名字，不即得至不退轉者。不取正覺。

### ④8得三法忍願

設我得佛。他方國土諸菩薩眾，聞我名字，不即得至第一忍，第二、第三法忍。於諸佛法，不能即得不退轉者。不取正覺。」

此第三竟。

## G04 說已重復立誓自要

於中，合有十一偈文。前之十偈，立誓自要。後一請證。

## H01 立誓自要

有十偈。於中，初三自要，後七順求。

## I01 自要

佛告阿難：爾時，法藏比丘說此願已。以偈頌曰：

我建超世願 必至無上道 斯願不滿具 誓不成等覺

約佛自德自要。

前所發中，求法身願、求淨土願，名超世願。興心，名建。得果決定，故云必至無上道矣。此言順舉。

斯願不滿具，誓不成等覺者，是自要也。

我於無量劫 不為大施主 普濟諸貧苦 誓不成等覺

我至成佛道 名聲超十方 究竟靡所聞 誓不成等覺

約就化德自要。

初偈舉佛法施化益自要，後偈舉佛名聞普周化德自要。

靡，猶無也。我成佛時，名聞十方。有人究竟，於我名字，無所聞者，不取正覺。

I02 順求

有二：

J01 略

離欲深正念 淨慧修梵行 志求無上尊 為諸天人師

離欲深正念，淨慧修梵行。舉己善因，下用求果。

志求無上尊，求佛自德。為諸天人師，求利他德。

## J02 廣

有五偈半文，廣舉佛德。

## K01 廣舉佛德

有四：

## L01 舉佛化德

神力演大光 普照無際土 消除三垢冥 明濟眾厄難

神力演大光，普照無際土。身業化也。

消除三垢冥，明濟眾厄難。口業化也。

消除三垢，濟度厄難，小乘法教。化斷三毒，名除三垢。

開彼智慧眼 滅此昏盲暗 閉塞諸惡道 通達善趣門

開彼智慧眼，滅此昏盲暗。大乘法化。

閉塞諸惡道，通達善趣門。人天法化。

## L02 舉佛自德

功祚成滿足 威曜朗十方 日月戢重暉 天光隱不現

功祚成滿足，是佛德洪。功果福祚，皆悉成滿。

威曜朗十方，是佛德用。且舉光用，餘略不論。威曜十方，光之廣也。

日月戢重輝，天光隱不現。光之勝也。

佛光映弊，日月攝光，不能外照，名戢重輝。

## L03 復舉化德

為眾開法藏 廣施功德寶 常於大眾中 說法師子吼  
重舉化德。

#### L04 重舉自德

供養一切佛 具足眾德本 願慧悉成滿 得為三界雄  
明佛因成得果。

供養一切佛，具足眾德本。福因成也。

願慧悉成滿，智因成也。得為三界雄，明因得果。

如佛無礙智 通達靡不照  
彰用自在。

佛無礙智，達無不照。

## K02 發願求同

願我功德力 等此最勝尊

願我功慧，等此勝尊，發願求同。

功是福因，慧是智因。願我以此福智之力，等佛如來最勝之尊。

上來十偈。立誓自要。

## H02 請證要瑞

有一偈。

斯願若剋果 大千應感動 虛空諸天神 當雨珍妙花

若定剋果，大千應動，空雨妙花。

## G05 如要相現

佛語阿難：法藏比丘說此頌已，應時普地六種震動。天雨妙花，以散其上。自然音樂，空中讚言：「決定必成無上正覺」。

法藏說已，應時地動，應前所要。雨花散上，應後所要。自然音樂，出聲記歎。

## G06 總以結歎

於是，法藏比丘具足修滿如是大願，誠諦不虛。

總結之。

超出世間，深樂寂滅。

稱歎之。

上來明願。

## F02 廣前所行

於中有二：①明修具，②明報殊勝。

## G01 明修具

於中有二：①修淨土行，②修法身行。

## H01 修淨土行

有二：

## I01 牒前起後

阿難！法藏比丘，於其佛所，諸天、魔、梵、龍神八部，大眾之中，發斯弘誓，建此願已。

牒前願心，起於後行。

龍神夜叉乾闥婆等，是其八部。

發斯弘誓，牒前所發四十八願，而起於後。

建此願已，牒前我建超世願等，而起於後。

## I02 明起行

有二：

### J01 總明起行

一向專志莊嚴妙土。

### J02 別明起行

有二：

### K01 舉淨土之果

所修佛國，開廓廣大。超勝獨妙。建立常然，無衰、無變。

所修佛國，開廓廣大。明土廣也。

超勝獨妙，明土勝也。

建立常然，無衰無變。明土常也。

## K02 對之修因

於不可思議兆載永劫，積植菩薩無量德行。

## H02 修法身行

於中：①別。②總。

## I01 別

於中有四：①離煩惱，②明修善法，③明離惡業，④明修善法。

## J01 離煩惱

有二：

### K01 自利行 明離煩惱

文曲有四：①明離煩惱因緣，②明修對治，③離煩惱體，④復明修治。

### L01 明離煩惱因緣

不生欲覺、瞋覺、害覺。不起欲想、瞋想、害想。

先離惑因。

不著色聲香味觸法。

明離惑緣。

前離惑因中，不生欲覺、瞋覺、害覺，正明所離。

覺有八種：如《地持》說。

- ①欲覺，思財思色。
- ②瞋覺，亦名恚覺，思欲瞋他。
- ③害覺，亦名惱覺，於他人所念欲加害。
- ④親覺，追憶親緣。
- ⑤國土覺，念世安危。
- ⑥不死覺，謂身不死，廣集資生。
- ⑦族姓覺，念氏族高下。
- ⑧輕誣覺，念凌他人。

此八種中，初三過重，為是偏舉。

不起欲想瞋想，重復顯之。不起欲想，名離欲覺。不起瞋想，名離瞋覺。不起害想，名離害覺。亦可前言不生三覺，就始彰離。不起欲想瞋想害想，據終明離。未對境界，預起邪思，名之為覺。對緣生心，說為三想，此皆離之。

下離惑緣，不著色聲香味觸等。

## L02 明修對治

忍力成就，不計眾苦，少欲知足。

明修治忍力成就。

不計眾苦，能忍違緣，故離三覺，不起三想。

少欲知足，能忍順緣，故離色聲香味觸等。

## L03 離煩惱體

無染恚癡。

染，猶貪也。

#### L04 復明修治

三昧常寂，智慧無礙。

三昧常寂，止行深也。

智慧無礙，觀行勝也。

#### K02 利他行 明離煩惱

無有虛偽諂曲之心。和顏，愛語、先意承問。

無有虛偽諂曲之心，明離心過。

言和顏者，明離身過。愛語、先意問訊，明離口過。

由無煩惱，故身口意中，不起過矣。

## J02 明修善法

於中，有三：①起願心，②依願起行，③行成入證。

### K01 起願心

勇猛精進，志願無倦，專求清白之法。以慧利群生。

勇猛精進，志願無倦，專求清白之法。自利願也。

以慧利群生，利他願也。

### K02 依願起行

有二：

#### L01 明白利

恭敬三寶，奉事師長。以大莊嚴，具足眾行。

恭敬三寶，奉事師長。攝行方便。

恭敬三寶，攝福方便。奉事師長，攝智方便。

以大莊嚴，彰行成就。以大莊嚴者，謂以福智二種莊嚴而自嚴也。

具足眾行，隨別以分，謂具檀等一切行也。

## L02 明利他

令諸眾生功德成就。

以行教他，故令諸眾生功德成就。

## K03 行成入證

住空、無相、無願之法。無作、無起，觀法如化。

諸法非有，人法無性，名之為空。

假人假法，相亦不有，名為無相。

於此二中，無有希求願樂之心，名為無願。

又，離妄想，亦名無願。

於此三中，無果可為，名為無作。故，《維摩》云：「雖行無作，而現受身。」故知無作，約果以論。

於前三中，無因可生，名云無起。故，《維摩》云：「雖行無起，而起善行。」故知無起，約因以說。

然，諸經中，說理不定。

或說一空，如《大品》中所說獨空，辨一不多，故名為獨。

或說二種，謂二無我。

或說三種，空、無相、無願。

或說四種，如《維摩》說，謂空、無作、無相、無起。

又《大品》說：有法空、無法空、自法空、他法空，亦是四種，別章廣釋。

或說五種，如此中說：空、無相、無願、無作、無起，備如向釋。

或說七空，如《大品》說。

或說九空，如《毘曇》說。

或說十一，如《涅槃》說。

或說十四，如《大品》說。

或說十八，如《大品》說。

或說二十五空，如《涅槃》說。

廣則無量，今據一門，且說五種。

於此理法證會，名為觀法如化。

### J03 明離惡業

有二：

#### K01 明其離過

遠離粗言，自害、害彼、彼此俱害。

遠離粗言，明離口惡。

遠離自害、害彼、彼此俱害，明離身惡。

#### K02 彰其攝治

修習善語，自利、利人、彼我兼利。

修習善語，治前口惡。

自利、利人、彼我兼利，治前身惡。

#### J04 重明修善

有二：

##### K01 明其自利

棄國捐王，絕去財色。

棄國捐王，絕去財色。明其所捨。

##### K02 彰其所修

自行六波羅蜜，教人令行。

自行六度，彰其所修。

以前六度教人令行，明利他行。

## I02 總結

無央數劫，積功累德。

總以結之。

## G02 彰報殊勝

於中，有二：

①對上所修淨土之因，明得報勝，即勝依果。

②對上所修法身之因，明得報勝，得勝正果。

## H01 得勝依果

隨其生處，在意所欲，無量寶藏，自然發應。教化安立無數眾生，住於無上正真之道。

言隨其生處，在意所欲，無量寶藏，自然發應。自得勝財。在，猶任也。

教化安立無數眾生，住於無上正真之道。以財攝他，令歸正法。

## H02 得勝正果

於中：①明功德之果，②明智慧果。

## I01 明功德果

於中：①別，②結。

## J01 別

有四：①身報尊上，②依身起行，③身報微妙。於中三句。文相可知。

④依身起行用。手出供具供養諸佛。

上來別竟。如是之等超諸天人。總以結歎。

### K01 身報尊上

或為長者、居士、豪姓、尊貴。或為剎利國君、轉輪聖帝。或為六欲天主，乃至梵王。

### K02 依身起行

常以四事供養恭敬一切諸佛。如是功德，不可稱說。

### K03 身報微妙

口氣香潔，如優鉢羅花。身諸毛孔，出栴檀香，其香普熏無量世界。容色端正，相好殊妙。

## K04 依身起行用

其手常出無盡之寶，衣服、飲食，珍妙花香，繪蓋幢幡，莊嚴之具。

手出供具，供養諸佛。

## J02 總

如是等事，超諸天人。

## I02 明智慧果

於一切法，而得自在。

## B02 明所成

謂成法身淨土之果。然此所成，遂前四十八之大願，應別對之，文顯可知。

文中有二：①略明所成，②廣明所成。

## C01 略明所成

有四：

- ①阿難就身為問成佛已未，如來具答。
- ②約之明土。
- ③阿難重復就身為問成來久近，如來具答。
- ④約之明土。

阿難白佛：法藏菩薩，為已成佛而取滅度？為未成佛？為今現在？

佛告阿難：法藏菩薩，今已成佛。現在西方，去此十萬億剎。

阿難先問法藏比丘為已成佛，為未，為現。此約三世時別以問。

佛答可知。

其佛世界，名曰安樂。

直列彼佛國土名號，未辨其相。

阿難又問：其佛成道已來，為經幾時？

佛言：成佛已來，凡歷十劫。

先問後答，文顯可知。

其佛國土，自然七寶，金、銀、琉璃、珊瑚、琥珀、硨磲、瑪瑙，合成為地。恢廓曠蕩，不可限極。悉相雜廁，轉相間入，光赫煜爍，微妙奇麗，清淨莊嚴。超踰十方一切世界眾寶中精，其寶猶如第六天寶。

先明所有。

自然七寶合成為地，明其體相。

恢廓曠蕩，明其量相。

悉相雜廁，轉相間入，光赫烜爛，微妙奇麗，清淨莊嚴，明莊嚴相。

又，其國土無須彌山，及金剛圍一切諸山。亦無大海、小海、溪渠、井谷。

佛神力故，欲見則見。

亦無地獄、餓鬼、畜生諸難之趣。

亦無四時春夏秋冬夏。不寒不熱，常和調適。

彰其所無。於正辨中：①無山等，②無四趣，③無四時春秋等別。

爾時，阿難白佛言：世尊！若彼國土無須彌山，其四天王及忉利天，依何而住？

佛語阿難：第三炎天，乃至色究竟天，皆依何住？

如來反質。

阿難白佛：行業果報不可思議。

佛語阿難：行業果報不可思議，諸佛世界亦不可思議。其諸眾生，功德善力住行業之地，故能爾耳。

阿難正答，如來約之以顯彼事。

阿難白佛：我不疑此法，但為將來眾生，欲除其疑惑，故問斯義。

阿難彰己為他故問，非自不知。

上來略竟。

## C02 廣明所成

文別有四：①明佛身，②即約身明其從眾，③明國土，④即約土明其人民。

## D01 明佛身

應先解釋三佛之義，然後釋文，義如別章。

文中，①明佛光相。②顯壽命。

## E01 明佛光相

奇歎以顯。①別，②結。

## F01 別歎

有四：①釋迦自歎，②明諸眾生見聞利益，③諸聖共歎，④重明眾生見聞獲益。

## G01 釋迦自歎

有三：

## H01 辨勝過劣

佛告阿難：無量壽佛，威神光明，最尊第一。諸佛光明，所不能及。或照百佛世界、或千佛世界。取要言之，乃照東方恆沙佛剎。南西北方四維上下，亦復如是。

無量壽佛，光明第一。

## H02 舉劣顯勝

或有佛光，照于七尺，或一由旬，二三四五由旬，如是轉倍，乃至照一佛剎。

佛光實等，隨化故爾。

## H03 歎顯勝

是故，無量壽佛，號無量光佛、無邊光佛、無礙光佛、無對光佛、炎王光佛、清淨光佛、歡喜光佛、智慧光佛、不斷光佛、難思光佛、無稱光佛、超日月光佛。

有十二句。

無量、無邊、無礙，此之三種當相以歎。無量，多也。無邊，廣也。無礙，自在也。

無對、炎王，此之兩種，寄顯勝。他光不敵，名無對光。此光勝餘，名炎王光。

清淨、歡喜、智慧、不斷，此之四種，當相以歎。離垢，稱淨。能令見者心悅，名喜。於法善照，名智慧光。常照不絕，名不斷光。

難思、無稱、超日月光，此之三種，寄對顯勝。過世心想，故曰難思。過世言相，名無稱光。過世色相，名超日月。

## G02 明諸眾生見聞利益

其有眾生，遇斯光者，三垢消滅。

明除障益。此名三毒，為三垢耳。

身意柔軟，歡喜踊躍，善心生焉。

明生善益。

若在三塗極苦之處，見此光明，皆得休息，無復苦惱。

明滅苦益。

壽終之後，皆蒙解脫。

明得樂益。

### G03 諸聖共歎

無量壽佛，光明顯赫，照曜十方。諸佛國土，莫不聞知。

不但我今稱其光明，一切諸佛、聲聞、緣覺、諸菩薩眾，咸共歎譽，亦復如是。

### G04 重明眾生見聞獲益

若有眾生，聞其光明威神功德，日夜稱說，至心不斷，隨意所願，得生其國。

明稱說，隨意往生。

為諸菩薩、聲聞之眾，所共歎譽，稱其功德。

為諸聖眾，咸共歎譽。

至其最後得佛道時，普為十方諸佛菩薩歎其光明，亦如今也。

明得佛道時，一切共歎。

上來別歎。

## F02 結歎

佛言：我說無量壽佛光明威神，巍巍殊妙，晝夜一劫，尚未能盡。

明佛光。

佛語阿難：無量壽佛，壽命長久，不可稱計。汝寧知乎？

假使十方世界無量眾生，皆得人身，悉令成就聲聞緣覺，都共集會，禪思一心，竭其智力，於百千萬劫，悉共推算，計其壽命長遠劫數，不能窮盡知其限

極。

明佛壽。

## D02 約身明眾

於中有四：①明其土人壽長遠，②明其眾多，③彰其德勝，④重顯眾多。

### E01 明其土人壽長遠

聲聞、菩薩、天人之眾，壽命長短，亦復如是，非算數譬喻所能知也。

### E02 明其土人數眾多

又，聲聞、菩薩，其數難量，不可稱說。

### E03 彰其德勝

神智洞達，威力自在，能於掌中持一切世界。

## E04 重顯人數眾多

佛語阿難：彼佛初會，聲聞眾數不可稱計，菩薩亦然。如大目犍連百千萬億無量無數，於阿僧祇那由他劫，乃至滅度，悉共計校，不能究了多少之數。

譬如大海，深廣無量。假使有人，析其一毛以為百分，以一分毛沾取一滴。於意云何，其所滴者，於彼大海，何所為多？

阿難白佛：彼所滴水，比於大海多少之量，非巧歷算數、言辭譬類，所能知也。

佛語阿難：如目連等，於百千萬億那由他劫，計彼初會聲聞、菩薩，所知數者，猶如一滴。其所不知，如大海水。

且就初會顯其多相，餘不可論。

初會聲聞不可稱計，菩薩亦然。

當不辨多相，就目連不知以顯。

於中，初明目連不知。如大海深廣無量，借事顯之。

佛先立喻反問阿難，次阿難答，下佛約之，彰顯目連所知多少。

### D03 明國土

是中，應先解淨土義，然後釋文。義如別章，

文中，泛論有三莊嚴：

①事莊嚴，色香味等五欲精上。

②法莊嚴，純論妙法。

③人莊嚴，勝善眾生居住其中。

今此所明國土勝中，有事莊嚴及法莊嚴。下第四段人民殊勝，是人莊嚴。然彼土中莊嚴妙事，不可具辨。

今此文中，略舉四事：①明寶樹，②明伎樂，③明講堂宮殿等事，④明寶池。

### E01 明寶樹

於中，①泛明諸樹，②別明道場之樹，③總就之校量顯勝。

### F01 泛明諸樹

於中，①列其樹，②明出聲。

### G01 列其樹

又，其國土，七寶諸樹，周滿世界。

總以標舉。

金樹、銀樹、琉璃樹、玻瓈樹、珊瑚樹、碼碯樹、碑磔之樹。

明純寶樹。

或有二寶、三寶，乃至七寶，轉共合成。

明雜寶樹。

或有金樹，銀葉花果；或有銀樹，金葉花果；

或琉璃樹，玻瓈為葉花果；亦然；（玻瓈樹，琉璃為葉花果。）

或水精樹，琉璃為葉花果；亦然；（琉璃樹，水精為葉花果。）

或珊瑚樹，碼碯為葉花果；亦然；（碼碯樹，珊瑚為葉花果。）

或碼碯樹，琉璃為葉花果；亦然；（琉璃樹，碼碯為葉花果。）

或碑磔樹，眾寶為葉花果；亦然。（眾寶樹，碑磔為葉花果。）

或有寶樹，紫金為本、白銀為莖、琉璃為枝、水精為條、珊瑚為葉、碼碯為花、碑磔為實；

或有寶樹，白銀為本、琉璃為莖、水精為枝、珊瑚為條、碼碯為葉、碑磔為花、紫金為實；

或有寶樹，琉璃為本、水精為莖、珊瑚為枝、碼碯為條、碑磔為葉、紫金為花、白銀為實；

或有寶樹，水精為本、珊瑚為莖、碼碯為枝、碑磔為條、紫金為葉、白銀為花、琉璃為實。

或有寶樹，珊瑚為本、碼碯為莖、碑磔為枝、紫金為條、白銀為葉、琉璃為

花、水精為實；

或有寶樹，碼碯為本、碑磬為莖、紫金為枝、白銀為條、琉璃為葉、水精為花、珊瑚為實；

或有寶樹，碑磬為本、紫金為莖、白銀為枝、琉璃為條、水精為葉、珊瑚為花、碼碯為實。

行行相值、莖莖相望、枝枝相準、葉葉相向、花花相順、實實相當。榮色光曜，不可勝視。

## G02 明出聲

清風時發，出五音聲，微妙宮商，自然相和。

所出聲中，出五音者，所謂宮商角徵羽等五種音也。

## F02 別明道場之樹

於中，①明樹相，②明出聲，③明眾生見聞獲益。

### G01 明樹相

又，無量壽佛，其道場樹，高四百萬里。其本周圍五千由旬，枝葉四布二十萬里。

明量相。

一切眾寶自然合成。

明其體相。

以月光摩尼持海輪寶，眾寶之王，而莊嚴之。周匝條間，垂寶瓔珞，百千萬色，種種異變。無量光炎，照曜無極。珍妙寶網，羅覆其上。一切莊嚴，隨應

而現。

明莊嚴相。

### G02 明出聲

微風徐動，吹諸寶樹，演出無量妙法音聲。其聲流布，遍諸佛國。

### G03 明眾生見聞獲益

其聞音者，得深法忍，住不退轉。至成佛道，耳根清徹，不遭苦患。

目睹其色、鼻知其香、舌嘗其味、身觸其光、心以法緣，一切皆得甚深法忍，住不退轉。至成佛道，六根清徹，無諸惱患。

明六根，見聞覺知，悉得利益。

阿難！若彼國土天人，見此樹者，得三法忍：一者音響忍，二者柔順忍，三

者無生法忍。

明得忍差別不同。

彼國天人，皆得三忍，總以標舉。

慧心安法，名之為忍。忍隨淺深，差別為三。次列三名：

尋聲悟解，知聲如響，名音響忍，三地已還。

捨詮趣實，名柔順忍，四五六地。

證實離相，名無生忍，七地已上。

此皆無量壽佛威神力故，本願力故、滿足願故、明了願故、堅固願故、究竟願故。

明眾生得忍所由。

此皆無量壽佛威神力者，由彼如來現在威力，故獲三忍。

本願力故、滿足願故、明了願故、堅固願故、究竟願故，由其過去本願之力，故獲三忍。本願，是總。餘四是別。

滿足願者，願心圓備。明了願者，求心顯著。堅固願者，緣不能壞。究竟願者，終成不退。以此願故，生彼國者，悉得三忍。

佛告阿難：世間帝王，有百千音樂。自轉輪聖王乃至第六天上，技樂音聲，展轉相勝千億萬倍。

第六天上萬種樂音，不如無量壽國諸七寶樹一種音聲千億倍也。

通，就之格量顯勝。偏，顯樹中音聲勝矣。文顯可知。

## E02 明伎樂

亦有自然萬種伎樂。

總以標舉。

又，其樂聲，無非法音，清暢哀亮，微妙和雅。

顯其聲妙。

十方世界音聲之中，最為第一。

彰其聲勝，勝十方界一切音聲。

### E03 明講堂宮殿等事

其講堂、精舍、宮殿、樓觀，皆七寶莊嚴，自然化成。

明其體相。

復以真珠、明月摩尼眾寶以為交絡，覆蓋其上。

明莊嚴相。

#### E04 明寶池

於中，①辨其池相，②明出聲。

#### F01 辨池相

文曲有四：

#### G01 明量相

內外左右，有諸浴池。或十由旬，或二十、三十乃至百千由旬。縱廣深淺，皆各一等。

彼國諸池，或十由旬，二十、三十，乃至縱廣百千由旬。

#### G02 明水相

八功德水，湛然盈滿。清淨香潔，味如甘露。

具八功德：淨、不臭、輕、冷、軟、美、飲時調適、飲已無患，是其八也。

清淨，色入。不臭，香入。輕、冷、及軟，此三觸入。美，是味入。飲時調適、飲已無患，此二法入。

此八，是其水家功能，故名為功。水家之德，故名為德。

言八功德水，湛然盈滿。總以樹舉。

言清淨者，八中淨也。

言香潔者，八中香也。味如甘露，八中美也。

### G03 明諸寶等莊嚴之相

黃金池者，底白銀沙。白銀池者，底黃金沙。水精池者，底琉璃沙。

琉璃池者，底水精沙。珊瑚池者，底琥珀沙。琥珀池者，底珊瑚沙。

磲磈池者，底碼碯沙。碼碯池者，底磲磈沙。白玉池者，底紫金沙。

紫金池者，底白玉沙。

或有二寶、三寶，乃至七寶，轉共合成。

其池岸上，有栴檀樹，花葉垂布，香氣普熏。天優鉢羅花、鉢曇摩花、拘物頭花、分陀利花，雜色光茂，彌覆水上。

#### G04 彰其資用無礙之相

彼諸菩薩及聲聞眾，若入寶池，意欲令水沒足，水即沒足；欲令至膝，即至于膝；欲令至腰，水即至腰；欲令至頸，水即至頸；欲令灌身，自然灌身；欲令還復，水輒還復。

淺深無礙。

調和冷暖，自然隨意。

冷煖得中。

開神悅體，蕩除心垢。

釋神除垢。

清明澄潔，淨若無形。寶沙映徹，無深不照。

淨無瑕穢。

微瀾迴流，轉相灌注，安詳徐逝，不遲不疾。

迴流相注，遲疾得所。

F02 明出聲

有四：

G01 正明出聲

波揚無量，自然妙聲。

G02 善應物種種果聞

隨其所應，莫不聞者。

總聞。

或聞佛聲，或聞法聲，或聞僧聲，或寂靜聲、空無我聲、大慈悲聲、波羅蜜聲；或十力、無畏、不共法聲。諸通慧聲、無所作聲、不起滅聲、無生忍聲，乃至甘露灌頂眾妙法聲。

別聞。

如是等聲，稱其所聞，歡喜無量。

總結。

### G03 明能起善

隨順清淨離欲寂滅真實之義、

順涅槃也。

隨順三寶力無所畏不共之法、

順菩提也。此前順果。

隨順通慧菩薩聲聞所行之道。

隨順其因。

### G04 明能生樂

無有三塗苦難之名，

明無苦也。

但有自然快樂之音。

明有樂也。

是故，其國名曰安樂。

結歎顯勝。

#### D04 辨人民

於中有四：

①明他方新往生者正報微妙，②依報殊勝，③明舊住者正報微妙，④依報殊勝。

## E01 明新往生者正報微妙

阿難！彼佛國土，諸往生者，具足如是清淨色身、諸妙音聲、神通功德。

具足清淨色身，明身勝也。諸妙音聲，明口勝也。神通功德，明意勝也。

## E02 依報殊勝

所處宮殿、衣服、飲食，眾妙花香、莊嚴之具，猶第六天自然之物。

資具勝也。

若欲食時，七寶鉢器自然在前，金、銀、琉璃、砮磈、碼碯、珊瑚、琥珀、明月真珠，如是諸鉢，隨意而至。

百味飲食，自然盈滿。雖有此食，實無食者，但見色、聞香，意以為食，自然飽足。身心柔軟，無所味著。事已化去，時至復現。

資用勝也，且就食論。

彼佛國土，清淨安隱，微妙快樂，次於無為泥洹之道。

總歎顯勝。

泥洹、涅槃，本是一名，傳之音異。

### E03 明舊住者正報微妙

有三：

#### F01 明其德勝

其諸聲聞、菩薩、天、人，智慧高明，神通洞達。

#### F02 彰其身勝

咸同一類，形無異狀。但因順餘方，故有天、人之名。

明身齊等。

顏貌端正，超世稀有。容色微妙，非天、非人。皆受自然虛無之身、無極之體。

明身殊勝。

顏貌端正，超世稀有。當相辨勝。

### F03 校量顯勝

有五：

- ①將貧人比粟散王。
- ②將粟散王比轉輪王。
- ③將輪王比忉利王。

④將忉利王比他化王。

⑤將他化自在天王比無量壽一切天人，畢竟不及。

### G01 佛將貧人對粟散王 反問阿難

佛告阿難：譬如世間貧窮乞人，在帝王邊，形貌容狀，寧可類乎？

### G02 阿難正答

阿難白佛：假令此人在帝王邊，羸陋醜惡，無以為喻，百千萬億不可計倍。

正明貧人不及帝王。

所以然者，貧窮乞人，底極斯下，衣不蔽形，食趣支命，飢寒困苦，人理殆盡。皆坐前世，不植德本，積財不施、富有益慳，但欲唐得、貪求無厭。不信修善，犯惡山積。如是壽終，財寶消散，苦身聚積，為之憂惱。於己無益，徒

為他有。無善可怙，無德可恃。是故，死墮惡趣，受此長苦。罪畢得出，生為下賤，愚鄙斯極，示同人類。

明彼貧人不及所由，由其先世無善故爾。

所以世間帝王，人中獨尊，皆由宿世，積德所致。慈惠博施，仁愛兼濟，履信修善，無所違諍。是以壽終福應，得升善道，上生天上，享茲福樂。積善餘慶，今得為人，乃生王家，自然尊貴，儀容端正，眾所敬事。妙衣、珍膳，隨心服御。宿福所迫，故能致此。

釋彼帝王勝過所以，以其宿世修善故爾。

G03 如來述可

佛告阿難：汝言，是也。

計如帝王，雖人中尊貴，形色端正，比之轉輪聖王，甚為鄙陋。猶彼乞人，在帝王邊也。

轉輪聖王，威相殊妙，天下第一，比之忉利天王，又復醜惡，不得相喻，萬億倍也。

假令天帝，比第六天王，百千億倍，不相類也。

設第六天王，比無量壽佛國菩薩聲聞光顏容色，不相及逮，百千萬億不可計倍。

餘四校量。

#### E04 依報殊勝

①明其國一切衣服飲食等事，與身相稱，②就別顯勝。

## F01 總明與身相稱

佛告阿難：無量壽國，其諸天人，衣服、飲食、花香、瓔珞、繒蓋、幢幡、微妙音聲，所居舍宅、宮殿、樓閣，稱其形色、高下、大小。

## F02 就別顯勝

於中，有五：①明諸寶隨心現前，②寶衣布地，③寶網羅覆，④德風吹鼓，⑤寶花充滿。

## G01 明諸寶隨心現前

或一寶、二寶，乃至無量眾寶，隨意所欲，應念即至。

## G02 寶衣布地

又，以眾寶妙衣遍布其地，一切天人踐之而行。

### G03 寶網羅覆

無量寶網彌覆佛土，皆以金縷、真珠、百千雜寶、奇妙珍異，莊嚴校飾。周匝四面，垂以寶鈴。光色晃曜，盡極嚴麗。

### G04 德風吹鼓

有二：

#### H01 總以樹舉

自然德風，徐起微動。

#### H02 別顯

其風調和，不寒、不暑。溫涼柔軟，不遲、不捷。

風體調和，遲疾得所。

吹諸羅網及眾寶樹，演發無量微妙法音，流布萬種溫雅德香。其有聞者，塵勞垢習自然不起。

吹網動樹，發微妙聲。

風觸其身，皆得快樂，譬如比丘得滅盡三昧。

觸身生樂。

又，風吹散花，遍滿佛土，隨色次第而不雜亂。柔軟光澤，馨香芬烈，足履其上，陷下四寸。隨舉足已，還復如故。花用已訖，地輒開裂，以次化沒，清淨無遺。隨其時節，風吹散花，如是六反。

吹散眾花，遍滿其國。

G05 寶花充滿

又，眾寶蓮花，周滿世界。

明寶花周遍世界。

一一寶花，百千億葉。

明諸花各具多葉。

其花光明，無量種色。青色青光、白色白光，玄黃朱紫，光色赫然。煒燁煥爛，明曜日月。

明諸花各出多光。

一一花中，出三十六百千億光。

一一光中，出三十六百千億佛，身色紫金，相好殊特。

一一諸佛，又放百千光明，普為十方說微妙法。

明諸花中，各出多佛。

①明前一一光中，各出多光，出三十六百千億光。

②明前一一花中，各出多佛，出三十六百千億佛。

③明前一一諸佛，各放多光。

④明前一一諸佛，普為十方說微妙法。

如是諸佛，各各安立無量眾生於佛正道。

彰說利益。

### B03 明所攝

攝取十方有緣眾生，同往彼國，以法化益。然下所攝，遂上所發四十八願，一一別對，相顯可知。

文中有四：

①攝下人同生彼國。

②無量壽佛威德無極下，攝取上人同往彼國。

③彼國菩薩皆當究竟一生已下，重攝下人同生彼國。

④彌勒白佛於此世界幾許菩薩生彼已下，重攝上人同生彼國。

⑤問第一、第三有何差別？

⑥答前初段中，具辨生業，教修往生。第三段中，舉得舉失，勸人往生。義有此別，故須分別。

⑦問第二、第四有何差別？

⑧答前第二中，攝人同往。第四段中，攝人同生。有斯不同，故須別說。

攝取下人，正明所益。攝取上人，顯彼土勝，增人慕求。

### C01 攝下人同生彼國

有三：

- ①彰生彼住正定聚，令人慕求。
- ②舉聞名者，皆得往生，增人去心。
- ③正辨生業，教修往生。

### D01 彰生彼住正定聚 令人慕求

佛告阿難：其有眾生，生彼國者，皆悉住於正定之聚。

正明所攝。

人有三聚：①邪定，②正定，③不定。小乘法中，論說不同。

若依《毘曇》，外凡常沒，名為邪定。五停心觀，總別念處。煖頂二心，名為不定。此等有退，故名不定。忍心已上，堅固不退，名為正定。

若依《成實》，外凡常沒，名為邪定。聞思二慧，行有退轉，說為有退。五停心觀，名為聞慧。總別念處，名為思慧。煖頂已上，說名修慧。現見法空，永不退轉，悉為正定。

大乘法中，善趣已前，名為邪定。善趣位中，數進數退，說為不定。習種已去，位分不退，說為正定。

莫問大乘小乘，眾生生彼國者，皆住正定。

所以者何？彼佛國中，無諸邪聚及不定聚。

釋彼無邪定及不定聚，故皆正定。

## D02 舉聞名者 皆得往生 增人去心

十方恆沙諸佛如來，皆共讚歎無量壽佛威神功德不可思議。

明十方恆沙諸佛皆共讚歎無量壽佛。

諸有眾生，聞其名號，信心歡喜，乃至一念，至心迴向，願生彼國，即得往生，住不退轉。唯除五逆、誹謗正法。

明眾生聞名，信心迴向發願，皆得往生。唯除五逆、誹謗正法，餘皆得生。

言五逆者：殺父、殺母、殺阿羅漢、破和合僧、出佛身血，此是其五也。

此五皆恩，及違福田，故名為逆。前二皆恩，後之三種，違於福田。

立邪毀正，名為謗法。此等障重，所以除之。

①於彼《觀經》之中，說五逆等皆得往生。今此經中，言不得生。此言何論？

釋有兩義：

①約人分別。人有二種：

(1)久發大乘心人，遇緣造逆，如阿闍世王等。此雖造逆，必有重悔。發心求出，能滅重罪，為是得生。《觀經》據此。

(2)先來不發大心，現造逆罪，多無重悔。不能決定發菩提心，為是不生。此經據此。

②約行分別。行有定散：

(1)有人雖復造作逆罪，能修十六正觀善根，深觀佛德，除滅重罪，則得往生。《觀經》據此。

(2)若人造逆，不能修習觀佛三昧，雖作餘善，不能滅罪，故不往生。此經

據此。

## D03 正辨生業 教修往生

有二：

### E01 總舉

佛告阿難：十方世界，諸天人民，其有至心願生彼國，凡有三輩。

於中，初言十方世界諸天人民願生彼國凡有三輩，總以標舉。

如《觀經》中，粗分為三，細分為九。

粗分三者，謂上中下。

①大乘人中，習種已上，名為上品。

②小乘人中，外凡持戒，乃至那含，以為中品。

③大乘人中，外凡善趣，名為下品。

細分九者：

①前上品中，細分為三，所謂上上、上中、上下。

(1)四地已上，名為上上。生彼即得無生忍故。

(2)初二三地，名為上中。生彼國已，過一小劫，得無生忍。彼國日長，故一小劫，得無生忍。若於此界，經無量劫，方得無生忍。

(3)種性解行，名為上下。生彼國已，過三小劫，得百法明門，住於初地，故知地前。亦以彼國時日長遠，故經三小劫，得到初地。若於此界，經無量劫。

②中品之人，亦分為三：所謂中上、中中、中下。

(1)見道已上，名為中上。生彼即得阿羅漢果故。

(2)內凡之人，名為中中。生彼即得須陀洹故。煖等四心，名為內凡。

(3)外凡持戒，名為中下。生彼國已，經一小劫得阿羅漢故。

③下品人中，亦分為三：所謂下上、下中、下下。

彼約作罪輕重以分，不隨位分。

彼中九品，今合為三。上品三人，合為上輩。中品三人，合為中輩。下品三人，合為下輩。然此三輩，人位雖殊，至欲往生，齊須發心求大菩提，專念彼佛，迴向發願，方得往生。故此論之。

④天親作往生偈，女人、根缺，及二乘種，皆不得生。《觀經》宣說小乘眾生亦得往生。其義云何？

⑧釋彼說女人、根缺，不得生者，就彼國中受報時說「彼無女人及根缺」故。

言二乘種不得生者，就此國中往去時說。小乘眾生先雖習小，臨欲去時，要發大心，方得往生。若用小心求生彼國，無得去理。為是天親言「二乘種不得往生」。

⑨問若言去用大心，何故至彼證入小果？

⑩釋由其本習小乘多故。本在此處，多學觀察苦無常等，至彼聞說苦無常等，即便悟解，故證小果。以本乘終發大乘心求生彼故，在彼國中得阿羅漢已，即便求大。

## E02 別顯

有三：

## F01 上輩

就上輩中，①舉，②辨，③總法歎。

## G01 舉

其上輩者。

## G02 辨

捨家棄欲而作沙門，發菩提心，一向專念無量壽佛，修諸功德，願生彼國。

明其所修行因。

句別有五：①捨俗出家。②發菩提心。③一向專念無量壽佛。④修諸功德。

⑤用前諸善願生彼國。

此等眾生，臨壽終時。無量壽佛，與諸大眾，現其人前。即隨彼佛，往生其

國。便於七寶花中，自然化生。

同成往生。

住不退轉，智慧勇猛，神通自在。

生彼得益。

住不退轉，位分堅固。

智慧勇猛，神通自在。成德殊勝。

### G03 總法歎

是故，阿難！其有眾生，欲於今世見無量壽佛，應發無上菩提之心，修行功德，願生彼國。

結歎修習。

## F02 中輩

於中，①舉，②辨。

### G01 舉

佛告阿難：其中輩者。

### G02 辨

辨中，①明其行因，②明往生，③彰得益。

十方世界諸天人民，其有至心，願生彼國。

總以標舉。

雖不能行作沙門大修功德。

簡異上輩。依如《觀經》，此小乘人，是故不能彼大修功德。

當發無上菩提之心，一向專念無量壽佛。多少修善、奉持齋戒、起立塔像、飯食沙門、懸繒、燃燈、散花、燒香。以此迴向，願生彼國。

正辨其因。

於中四句：①發菩提心。②專念彼無量壽佛。③少修福善。④迴向願生。

此人雖復先學小乘，正欲往生，必須修習如此四行，方得往生。

其人臨終。無量壽佛化現其身，光明相好，具如真佛，與諸大眾現其人前。

即隨化佛，往生其國，住不退轉。功德智慧，次如上輩者也。

往生彼國。

### F03 下輩

下輩中，①舉，②辨。

## G01 舉

佛告阿難：其下輩者。

## G02 辨

辨中，①明其行因，②明往生，③彰得益。

十方世界諸天人民，其有至心欲生彼國。

總以標舉。

假使不能作諸功德。

簡異中輩。如《觀經》中，舉罪以別，今此略無。

當發無上菩提之心，一向專意，乃至十念，念無量壽佛，願生其國。若聞深法，歡喜信樂，不生疑惑。乃至一念，念於彼佛，以至誠心，願生其國。

正辨其因。

於中四句：①發菩提心。②專念彼無量壽佛，乃至十念，願生其國。③得聞深法，歡喜信樂，不生疑惑。④至誠心，乃至一念，念於彼佛，願生彼國，亦得往生。

此人臨終。夢見彼佛，亦得往生。功德智慧，次如中輩者也。

明於夢中夢見彼佛，亦得往生。得益可知。

上來第一明攝下人。

## C02 攝上人同生彼國

舉此為顯極樂國勝，增前下人求生心矣。

於中，①長行略辨，②偈頌廣論。

## D01 長行略辨

於中有二：

①諸佛共歎。②菩薩共往生，後偈中別頌，宜審記知。

## E01 諸佛共歎

佛告阿難：無量壽佛，威神無極。

釋迦自歎。

十方世界，無量無邊不可思議諸佛如來，莫不稱歎。

餘佛共歎。此下別頌，亦須記知。

## E02 菩薩共往生

先列東方，後類餘方。

於彼東方恆河沙佛國，無量無數諸菩薩眾，皆悉往詣無量壽佛所。

是其始也。

恭敬供養，及諸菩薩聲聞之眾。

是其次也。

聽受經法，宣布道化。

是其終也。

南西北方四維上下，亦復如是。

東方既然，餘方亦爾。

此初中後，下偈別頌，亦須記知。

## D02 偈頌廣論

爾時，世尊而說頌曰：

世尊頌曰，經家序列。下正頌之，有三十偈：

①十五偈，頌上後段菩薩共往。

②十五頌，頌上初段諸佛同歎。

### E01 頌上後段菩薩共往

前十五中：

①有兩偈，頌前同往。

②有五偈，頌前文中恭敬供養。

③有八偈，頌前聽法宣布道化。

### F01 頌菩薩共往

東方諸佛國 其數如恆沙 彼土菩薩眾 往覲無量覺  
頌東方菩薩同往。

南西北四維 上下亦復然 彼土菩薩眾 往覲無量覺  
頌餘方菩薩共往。

至彼，禮敬無量壽佛。是故，名〔覲無量覺〕矣。

## F02 頌恭敬供養

有五偈：

### G01 見佛供養

有二：

#### H01 外事供養

一切諸菩薩 各齋天妙花 寶香無價衣 供養無量覺

咸然奏天樂 暢發和雅音 歌歎最勝尊 供養無量覺

各齋天妙花，供養也。寶者，寶供。香者，香供。無價衣者，以衣供養。奏天樂，伎樂供養。伎樂音中，歌歎佛德。

## H02 內事供養

有二：

### I01 口歎供養

究達神通慧 遊入深法門 具足功德藏 妙智無等倫

歎佛自德。

究達神通慧，遊入深法門，歎佛智通二種德也。

智，是通本。通，是智用。是二相須，故并歎之。

通慧究滿。究竟，名究。洞達，名達。此通與慧，皆依法成故。

復明其遊入深法門。倚觀，曰遊。窮本，稱入。

證入法界緣起通門，能現勝通。證入法界緣起智門，能起勝慧。

具足功德藏，妙智無等倫。歎佛福智二種行也。

福，是慧資。慧是福導。是二相須，故并歎之。

福行圓備，名具足功德藏。慧行殊勝，名妙智無等倫。倫謂匹倫，役伴之謂。佛無倫匹，名無等倫。

慧日朗世間 消除生死雲

歎佛利他。

慧日朗世間，化人生智。慧能開曉，照世如日。教人生解，名朗世間。

消除生死雲，化人離障。生死覆障，從喻名雲。

## I02 身敬供養

恭敬遶三匝 稽首無上尊

## G02 見土願求

見彼嚴淨土 微妙難思議 因發無量心 願我國亦然

## F03 聽法宣布道化

有八偈。文中：

①有兩偈，阿彌陀佛現相發起。

②有一偈，觀音怪問。

③有五偈，彼佛具答。

G01 阿彌陀佛現相發起

應時無量尊 動容發欣笑 口出無數光 遍照十方國

迴光圍遶身 三匝從頂入 一切天人眾 踊躍皆歡喜

G02 觀音怪問

大士觀世音 整服稽首問 白佛何緣笑 唯然願說意

G03 彼佛具答

梵聲猶雷震 八音暢妙響 當授菩薩記 今說仁諦聽

梵聲猶雷震，八音暢妙響。答聲妙也。

八種梵音，如彼《梵摩喻經》中說：

- ①最妙聲，其聲哀妙。
- ②易了聲，言辭辨了。
- ③調和聲，大小得中。
- ④柔軟聲，其聲柔軟。
- ⑤不誤聲，言無錯失。
- ⑥不女聲，其聲雄朗。
- ⑦尊慧聲，言有威肅，如世尊重有慧人聲。
- ⑧深遠聲，其聲深遠，猶如雷震。

以此妙音，酬答觀音，當受菩薩記。

今說仁諦聽，勅聽許說。授記之言，義如上解。今當說此，仁等諦聽。

十方來正士 吾悉知彼願 志求嚴淨土 受決當作佛

舉彼願心，記必成佛。

覺了一切法 猶如夢幻響 滿足諸妙願 必成如是剎

舉彼智願，記必得土。

覺了一切法，猶如夢幻響。是舉智也。滿足諸妙願，是舉願也。必成如是剎，記得土也。

知法如電影 究竟菩薩道 具諸功德本 受決當作佛

舉彼智行，記必成佛。

知法如電影，舉彼智也。

究竟菩薩道，具諸功德本。舉彼行也。

受決當作佛，記成佛也。

通達諸法性 一切空無我 專求淨佛土 必成如是剎

正明所說。於中：

舉彼智願，記必得土。

通達諸法性，一切空無我。是舉智也。前覺一切，如夢幻等，是世諦智。此通法性，一切空無，是真諦智。

專求淨佛土，是舉願也。

必成如是剎，記得土也。

## E02 頌上初段諸佛同歎

①有五偈，頌前十方諸佛共歎。

②有十偈，頌前文中釋迦自歎。

### F01 頌前十方諸佛共歎

有五偈：

諸佛告菩薩 令覲安養佛 聞法樂受行

正勸令往。

聞法樂受行，明往所作。

疾得清淨處

疾得清淨處，明作利益。

疾得清淨處，明前聞法受行之益，自於當來得妙淨土。名得淨處。

下之四偈，彰前往覲安養之益。益有五種：

至彼嚴淨國 便速得神通

①往彼得神通益。

必於無量尊 受記成等覺

②往彼得授記益。前明彼佛授菩薩記，即其事也。

其佛本願力 聞名欲往生 皆悉到彼國 自致不退轉

③往彼得不退益。前言生彼住正定聚，即其事也。

菩薩興志願 願己國無異 普念度一切 名顯達十方

④往彼起願之益。

菩薩興志願，是總舉也。下別歎之。別中，願己國無異者，求淨土願。願己得土同阿彌陀佛，名國無異。

普念度一切，化眾生願。

名顯達十方，求佛身願。願得佛時，名達十方。

奉事億如來 飛化遍諸刹 恭敬歡喜去 還到安養國

⑤往彼廣供多佛起行之益。

F02 頌前文中釋迦自歎 令人同往

有十偈，於中三分：

①有三偈，舉經難聞，歡喜修行。

②有四偈，歎阿彌陀佛授菩薩記，即佛智德殊勝，令人歸趣。

③有三偈，以理教勸。

G01 舉經難聞 歡喜修行

若人無善心 不得聞此經

舉無善人，不聞此經，彰經深重。

清淨有戒者 乃獲聞正法

曾更見世尊 則能信此事 謙敬聞奉行 踊躍大歡喜

舉有善人，方乃得聞，顯經微妙。

清淨有戒者，明有善之人，方聞此經。

曾更見世尊，明見佛者，方乃信敬歡喜奉行。

憍慢懈怠 難以信此法

舉有惡人，不信此法，彰經深重。

宿世見諸佛 樂聽如是教

舉有善者，樂聞是教，顯經微妙。

舉惡不聞，令人捨遠。舉善得聞，使人慕修。

又，此文中，彰經深重，去人輕謗。顯經微妙，生人信敬。

G02 歎阿彌陀佛 智德殊勝 令人歸趣

聲聞或菩薩 莫能究聖心 譬如從生盲 欲行開導人

如來智慧海 深廣無涯底 二乘非所測

明諸聲聞菩薩不測。初法，次喻，後合，可知。

唯佛獨明了

明佛獨明了。

假使一切人 具足皆得道 淨慧知本空 億劫思佛智

窮力極講說 盡壽猶不知

明一切人悉得聖道，共思不知。

假使一切人，人之多也。

具足皆得道，行德勝也。

淨慧知本空，空解深也。

億劫思佛智，觀之久也。

窮力極講說，言之極也。

雖復如此，盡壽猶不知。

佛慧無邊際 如是致清淨

結歎顯勝。

佛慧無邊際，歎佛智廣。

如是致清淨，歎佛德淨。致，謂至也。窮至清淨法性涅槃，故難測知。

### G03 以理教勸

壽命甚難得 佛世亦難值 人有信慧難 若聞精進求

舉彼三難，勸人勤求。①壽命難得。②佛世難值。③有信慧難。

此三難，今已得之，故聞此經，應當勤求。

聞法能不忘 見敬得大慶 則我善親友 是故當發意

舉彼見聞，能獲大益，勸人發心。

聞法能不忘者，阿彌陀佛所，聞法不忘。

言見敬者，見阿彌陀佛，心生重敬。

得大慶者，明前聞法、見佛恭敬，得善利也。得善可喜，名得大慶。

則我善親友，為佛攝也。行順釋迦，名我善友。

是故當發意，結勸發心。

設滿世界火 必過要聞法 會當成佛道 廣渡生死流

教令定去。

設滿世界火，必過要聞法，決意定去。

會當成佛道，廣渡生死流，明去所為。

會當成佛道，求自利果。廣渡生死流，求利他果。

### C03 重攝下人同生彼國

於中，有三：

①廣舉無量壽國勝妙之事，令人願求。

②明娑婆界穢惡充滿，使人厭捨。

③就阿彌陀國辨得彰失，令人修捨。

D01 廣舉無量壽國勝妙之事 令人願求

初中，有二：①廣舉無量壽國勝樂之事。②勸人往生。

E01 廣舉無量壽國勝樂之事

於中，有八：

①彰彼國壽命長遠。

②彰彼眾光明殊妙。

③彰彼眾身相具足。

- ④彰彼眾智德殊勝。
- ⑤彰彼生永離惡趣。
- ⑥彰彼土興供養多。
- ⑦彰彼生聞法不絕。
- ⑧彰彼菩薩行德圓備。

### F01 彰彼國壽命長遠

佛告阿難：彼國菩薩，皆當究竟一生補處。除其本願為眾生故，以弘誓功德而自莊嚴，普欲度脫一切眾生。

彰彼國菩薩，皆當究竟一生補處。明壽長遠，無有中天。除願為物，餘國受身。

## F02 彰彼眾生光明殊妙

阿難！彼佛國中，諸聲聞眾身光一尋，菩薩光明照百由旬。

彰彼佛國中，諸聲聞人身光一尋。及彰彼佛國中，菩薩光明照百由旬。

其一由旬，有四十里。照百由旬，合四千里。

有二菩薩，最尊第一。威神光明，普照三千大千世界。

明觀音及大勢至，光遍三千大千世界。

阿難白佛：彼二菩薩，其號云何？

佛言：一名觀世音，二名大勢至。

辨其名諱。

是二菩薩，於此國土，修菩薩行。命終轉化，生彼佛國。

彰此生彼。

### F03 彰彼眾生身相具足

阿難！其有眾生，生彼國者，皆悉具足三十二相。

皆悉具於三十二相，如經廣辨。

### F04 彰彼眾生智德殊勝

智慧成滿，深入諸法，究暢要妙。神通無礙。諸根明利。

其鈍根者，成就二忍。其利根者，得不可計無生法忍。

句別有四：

①智慧成滿，深入諸法。證會法性。究暢要妙，窮達教詮。

②神通無礙。

③諸根明利。

④得忍不同：其鈍根者，成就二忍。謂音響忍，及柔順忍。其利根者，乃至成佛，得不可計無生法忍。

### F05 彰彼生者永離惡趣

於中，

又，彼菩薩，乃至成佛，不受惡趣。神通自在，常識宿命。

①明彼國生者，乃至成佛，不更惡趣，神通自在，常識宿命。

除生他方五濁惡世，示現同彼，如我國也。

②除為物他方現生。釋迦自說如我國中諸菩薩也。

### F06 彰彼生者能興廣供

佛語阿難：彼國菩薩，承佛威神，一食之頃，往詣十方無量世界，恭敬供養諸佛世尊。

彰彼國諸菩薩等，於一食頃，往十方界，遍供諸佛。

隨心所念花、香、伎樂、繒蓋、幢幡，無數無量供養之具，自然化生，應念即至。珍妙殊特，非世所有。輒以奉散諸佛諸菩薩聲聞之眾。

明諸供具，隨心化現。

在虛空中，化成花蓋，光色昱爍，香氣普熏。其花周圓四百里者，如是轉倍，乃覆三千大千世界，隨其前後，以次化沒。

明於空中，化成花蓋。

其諸菩薩，僉然欣悅。於虛空中共奏天樂，以微妙音歌歎佛德。

明諸菩薩共奏天樂，歌歎佛德。

僉，謂皆也。眾皆喜躍，名僉欣悅。

聽受經法，歡喜無量。

從佛受法。

供養佛已、未食之前，忽然輕舉，還其本國。

供養佛已，未食之前，還歸本國。

### F07 彰彼生者聞法不絕

佛語阿難：無量壽佛為諸聲聞菩薩大眾頒宣法時，都悉集會七寶講堂，廣宣道教，演暢妙法。

明說法之時，眾集講堂，如來為說。

莫不歡喜，心解得道。

明說利益，心解得道。

設供奉佛，有三。

即時四方自然風起，吹七寶樹，出五音聲。

風搖樹音。

無量妙花，隨風四散，自然供養，如是不絕。

吹諸妙花。

一切諸天，皆齎天上百千花、香、萬種技樂，供養其佛及諸菩薩聲聞之眾。

普散花、香、奏諸音樂，前後來往，更相開避。當斯之時，熙怡快樂，不可勝言。

諸天等持花香伎樂，供養奉獻，娛樂無極。

## F08 彰彼菩薩行德圓備

於中：①別歎，②總結之。

### G01 別歎

別中有七：

- ①行修離過，②成德圓備，③行修具足，④成德殊勝，
- ⑤行修增進，⑥諸力具足，⑦通就諸德總歎顯勝。

### H01 行修離過

佛語阿難：生彼佛國諸菩薩等所可講說，常宣正法。隨順智慧，無違無失。

化行離過。

自行無失。明攝對治滅煩惱，明離諸過。前攝治中，明修六度而為對治。

①修捨行，捨猶檀矣。

於其國土，所有萬物，無我所心、無染著心。

無我所心，明其離見。無染著心，彰其離愛。除捨此二，名為捨行。

②修戒行。

去來進止，情無所繫，隨意自在。

明離身過。

無所適莫，無彼、無我。

明離意過。於眾生所，無適適之親，無莫莫之疏，名無適莫。

（②適，音嫡。適莫，對於人事，沒有偏頗或厚薄之意，即怨親平等義。）

無競、無訟。

明離口過。

③修忍行。

於諸眾生，得大慈悲，饒益之心，柔軟調伏。

正明能忍。

無忿恨心，離蓋清淨。

離於忍障。

④修精進。

無厭怠心。等心、勝心、深心。

求善不息，名無厭怠。諸行齊修，故曰等心。所修勝上，名為勝心。求心慇

重，故曰深心。

⑤修禪行。

定心。

遠離亂意，故曰定心。

⑥修慧行。

愛法、樂法、喜法之心。滅諸煩惱，離惡趣心。

得法，愛著，名為愛法，此據終也。

聞時，甘露樂，名為樂法，此據次也。

求時，心喜，名為喜法，此據始也。

上來修治，下明離過。

滅諸煩惱，離煩惱也。離惡趣心，除惡業也。

究竟一切菩薩所行。

總以結之。

上來第一行修離過。

## H02 成德圓備

有三：

### I01 總以樹舉

具足成就無量功德。

### I02 別明自利功德

得深禪定，諸通明慧，遊志七覺。

明白分功德。

禪者，謂四禪。定者，所謂四空定等。

諸通，六通。明，謂三明：宿命、天眼、及漏盡。慧，謂三慧，聞思修等。

言七覺者：念、慧、精進、輕安、喜、定、捨，是其七也。

修心佛法。

勝進功德。修心佛德，上求佛德。

肉眼清徹，靡不分了；天眼通達，無量無限；法眼觀察，究竟諸道；慧眼見真，能度彼岸；佛眼具足，覺了法性。

成就功德無量。且舉五眼之義，廣如別章。此應具論，今且釋文。

肉眼清徹，靡不分了，肉眼勝也。形膚曰肉。淨肉之根，能有照矚，目之為

眼。於彼國中，報得肉眼，徹見無數世界之事，名為清徹。所見明審，故無不了，斯乃照矚現在色像，名為肉眼。

天眼通達，無量無限，天眼勝也。一切禪定，名為天住。依天得眼，故名天眼，能見眾生死此生彼。所見寬多，故曰無量。所見長遠，故曰無限。

法眼觀察，究竟諸道，法眼勝也。智能照法，故名法眼。能觀見一切眾生根欲性心，並察知一切化眾法，所知窮極，名為究竟。了知三乘道法差別，名究竟諸道。

慧眼見真，能度彼岸，慧眼勝也。照空實慧，見理名眼。能見真空，故名見真。除捨有相，達到平等無相彼岸，名能度彼岸。

佛眼具足，覺了法性，佛眼勝也。前四是別，佛眼是總。見境周盡，故云具

足。又復佛眼能見真實如來藏中不空實性，名覺了法性。

上來自德。

### I03 別明利他功德

以無礙智，為人演說。

明利他德。

### H03 明修具足

於中，兩對自利利他。初對修始，後對修終。

### I01 初對修始自利利他

等觀三界，空無所有，志求佛法。

明其自利。

等觀三界，空無所有，離生死行。志求佛法，趣菩提行。

具諸辯才，除滅眾生煩惱之患。

具諸辯才，明化他德。除滅眾生煩惱之患，明化他益。

## I02 後對修終自利利他

明自利。文別有四：

①自分之解，②自分之行，③勝進之解，④勝進之行。

從如來生，解法如如。

自分之解。

從如來生，解法如如，是其理解。

解，由如來教化出生，是故說之從如來生。

空，同曰如。解知一切萬法皆如，名解法如如。

善知習滅音聲方便，不欣世語，樂在正論。

善知習滅音聲方便，是其教解。

習善之教，名習音聲。滅惡之教，名滅音聲。菩薩於此悉能善解，故名善知。於中巧知，故曰方便。

由於聖教，能善知故，不欣世語，樂在正論。

修諸善本，志崇佛道。知一切法，皆悉寂滅，生身煩惱，二餘俱盡。

自分之行。

修諸善本，志崇佛道，趣菩提行。

知一切法，皆悉寂滅，生身煩惱，二餘俱盡，滅生死行。

知一切法，皆悉寂滅，觀空修治。生身煩惱，二餘俱盡，治成離障。生身苦報，煩惱惑因，此二殘餘，皆悉滅盡。

聞甚深法，心不疑懼。

勝進之解。

聞甚深法，心不疑懼者，於深能解，所以不疑。於深能入，為是不懼。

常能修行。

勝進之行。

常能修行者，於佛深法，行不息也。

其大悲者，深遠微妙，靡不覆載。

明其利他。

其大悲者，總以標舉。下別顯之。

深遠微妙，悲心深也。靡不覆載，悲物廣也。

此第三竟。

#### H04 成德殊勝

於中：①明白利德，②明利他德。

#### I01 明白利德

有二：

#### J01 攝善勝

究竟一乘，至于彼岸。決斷疑網，慧由心出。於佛教法，該羅無外；

智慧如大海、三昧如山王。

慧光明淨，超踰日月。

清白之法，具足圓滿，猶如雪山。

究竟一乘，菩提德滿，乘是行用。行能運通，故名為乘。隨化多乘，就實不殊，是以言一。一義不同，泛解有四：

①簡別，名一。如來於彼三藏教中，隨化分三。求聲聞者，為說四諦。求緣覺者，為說因緣。求大乘者，為說六度。宣說菩薩，三阿僧祇，修行有漏六波羅蜜，於最後生一身之中，斷結成佛。簡別彼三，是以言一。

②破別，名一。如來隨化，宣說三乘，世人定執，以為真實。破別彼三，是以言一。故，經說言：唯一是實，餘悉非真。猶如化城，非真息處。

③會別，名一。如來根本，分一為三。會之歸本，是以言一。如勝鬘說。

④無別，名一。就實論實，由來無別，故名為一。

於此一乘，窮名究竟。至于彼岸，涅槃果極。

此二，一對。

決斷疑網，慧由心出，是其證知。除妄顯真，名決斷疑網。真解發中，名慧由心出。

於佛教法，該羅無外，是其教知。窮解無餘，名該羅無外。

此證與教，共為一對。

智慧如大海，明慧深廣。三昧如山王，彰定高勝。

慧光明淨，超踰日月，彰其慧明。

清白之法，具足圓滿，猶如雪山，顯其定淨。

此定與慧，復為一對。

## J02 明離過勝

照諸功德，等一淨故；

照諸功德，等一淨者，是其法說。諸德皆淨，名等一淨。

猶如大地，淨穢好惡，無異心故；

猶如淨水，洗除塵勞諸垢染故；

猶如火王，燒滅一切煩惱薪故；

猶如大風，行諸世界，無障礙故；

猶如虛空，於一切有，無所著故；

猶如蓮花，於諸世間，無染污故；

以喻顯法。喻別有六，文喻可知。

## I02 明利他德

猶如大乘，運載群萌，出生死故；

猶如重雲，震大法雷，覺未覺故；

猶如大雨，雨甘露法，潤眾生故；

如金剛山，眾魔外道不能動故；

如梵天王，於諸善法，最上首故；

如尼拘類樹，普覆一切故；

如優曇鉢花，希有難遇故；

如金翅鳥，威伏外道故；

如眾遊禽，無所藏積故；

猶如牛王，無能勝故；

猶如象王，善調伏故；

如師子王，無所畏故；

曠若虛空，大慈等故。

明利他德。有十三句，皆約喻顯。

猶如大乘，運載群萌者，名世大車以為大乘。彼諸菩薩利他之德，如世大車，名大乘運載群萌出生死矣。餘皆可知。

此第四竟。

H05 行修增進

於中五對，皆初利他，後明自利。

五對何別？前二自分，後三勝進。

### I01 自分

摧滅嫉心，不忌勝故；

初之一對。起修方便，摧滅嫉心。不忌勝故，利他方便。

心有嫉忌，不能利他，故須除滅。

專樂求法，心無厭足。

自利方便。

後對正修。

常欲廣說，志無疲倦；

常欲廣說，志無疲倦，正明利他。

常欲廣說，志無疲倦，起說心勝。

擊法鼓、建法幢、曜慧日、除癡闇，修六和敬。

擊法鼓等，所說法勝。

言擊法鼓，喻聞慧法。教聲遠被，名擊法鼓。

建法幢者，喻思慧法。立義，稱建。義出，名幢。

言曜慧日，除癡闇者。說修慧法，開眾生也。

修六和敬，正明自利。行成同他，情無乖異，名六和敬。

身口意同，是其三和。同戒、同施，及與同見，是其六和。此六和同，便相親敬，名六和敬。

## I02 勝進

於中，①修始，②修次，③修成。

常行法施。志勇精進，心不退弱。

就初對中：

常行法施，利他始也。志勇精進，心不退弱，自行始也。

為世燈明、最勝福田。

第二對中。

為世燈明，最勝福田等，利他次也。

為世燈明，最勝福田，明化德勝。

自具智慧，能生物解，名世燈明。

自具功德，能生物善，名勝福田。

常為導師、等無憎愛。

常為導師，等無憎愛〕，明化益勝。

以慧開人，名為導師。福善濟潤，故無憎愛。

唯樂正道，無餘欣感。

唯樂正道，無餘欣感，自行次也。

樂道修善，無餘離過。

拔諸欲刺，以安群生。功慧殊勝，莫不尊敬。

第三對中，拔欲刺等，利他成也。

拔諸欲刺，以安群生，化人離過。

功慧殊勝，莫不尊敬，化人從善。

滅三垢障，遊諸神通。

滅三垢等，自行成也。

滅三垢障，成就斷德。貪瞋癡等，是三垢障。

遊諸神通，成就行德。

此第五竟。

## H06 諸力具足

於中，①別。②結。

### I01 別

於中，

## J01 明自力具足

因力、緣力；意力、願力；方便之力、常力、善力；定力、慧力；多聞之力；施、戒、忍辱、精進、禪定、智慧之力；正念、正觀、諸通明力。

自中相從以為七門：

①因力、緣力，為第一門，起修所依。過去所修一切善行，能生今善，名為因力。近善知識，聽聞正法，名為緣力。

②意力、願力，為第二門，起修方便。求佛之心，名為意力。起行之願，名為願力。

③方便之力、常力、善力為第三門，加行正修。依法巧修，名方便力。依法恆修，名為常力。依法正修，名為善力。

④定力、慧力，為第四門，修心成就。修止成就，名為定力。修觀成就，名為慧力。

此前四門，約修分別。

⑤多聞之力，為第五門，起行之解。

⑥施、戒、忍、進、定、慧之力，為第六門，明所起行，行謂六度。

此之兩門，就行分別。

⑦正念、正觀、諸通明力，為第七門，依行成德。捨相入實，名為正念。離癡見法，說為正觀。依此二種，成就六通及得三明，名通明力。

此後一門，就德分別。

上來自利。

## J02 化他力具足

如法調伏諸眾生力。

如法成就諸眾生力，明其利他。

上來別竟。

## I02 結

如是等力，一切具足。

總以結之。

此第六竟。

## H07 通就諸德總歎顯勝

於中有四：①自德殊勝，②為佛共歎，③究竟大乘，④超出小乘，

## I01 自德殊勝

身色相好，功德辯才，具足、莊嚴，無與等者，恭敬供養無量諸佛。

身色相好，無與等者，明其身勝。

功德辯才，無與等者，明其德勝。

言具足者，明德具足。

言莊嚴者，明身莊嚴。

恭敬供養無量諸佛，勝進所起。

## I02 為佛共歎

常為諸佛所共稱歎。

### I03 究竟大乘

究竟菩薩諸波羅蜜。修空無相無願三昧、不生不滅諸三昧門。

究竟菩薩諸波羅蜜，教行成滿。

修空無相無願三昧、不生不滅諸三昧門，證行成滿。

### I04 超出二乘

遠離聲聞緣覺之地。

上來別歎。

### G02 總以結歎

阿難！彼諸菩薩，成就如是無量功德。我但為汝略言之耳。若廣說者，百千萬劫，不能窮盡。

上來八段。合為第一舉彌陀國勝樂之事。

## E02 勸人往生

佛告彌勒菩薩、諸天人等：無量壽國，聲聞、菩薩功德智慧，不可稱說。

佛告彌勒，告其所對。諸天人等，舉其所為。

無量壽國，聲聞、菩薩功德智慧，不可稱說，牒上所辨之人。

又，其國土微妙安樂，清淨若此。

牒前文中所辨之土。

## F01 正勸修因

有三：

### G01 正勸修因

何不力為善

何不力勵，為善求生，名力為善。

## G02 明修利益

念道之自然 著於無上下 洞達無邊際

宜各勤精進 努力自求之

念道之者，自然往生，名念道之自然。

但能念道，行德顯著，不簡上下，同得往生，故言著於無上下也。

若得生彼，神通洞達，無有邊際，故云洞達無邊際耳。

宜各勤精進，努力自求之，重勸修因。

## G03 重明修益

必得超絕去 往生安養國

橫截五惡道 惡道自然閉 昇道無窮極

必得超絕去，明其所出。

往生安養國，彰其所至。

橫截五惡道，惡趣自然閉，明其所離。

三途人天，是其五趣。於此分別，下三惡道，名為惡趣；人天二道，名為善趣。今此約對阿彌陀淨刹，娑婆五道，齊名惡趣。地獄餓鬼畜生，是其純惡所向，名為惡趣。娑婆人天，雜惡所向，亦名惡趣。

若依此方，修習斷除，先斷見惑，離三途因，滅三途果。後斷修惑，離人天因，絕人天果。

漸除不名橫截。若得往生阿彌陀淨土，娑婆五道一時頓捨，故名橫截。截五惡趣，截其果也。

惡趣自然閉，閉其因也，此明所離。

昇道無窮極，彰其所得。得道深廣，故無窮極。

F02 如來傷歎 欲使世人力勵往生

易往而無人 其國不逆違 自然之所牽

言易往而無人者，正為傷歎。修因即去，名為易往。無人修因，往生者少，故曰無人。

其國不逆違，彰前易往。

自然之所牽，顯前無人。

娑婆眾生，久習蓋纏，自然為之牽縛不去，故彼無人。

### F03 重勸往生

何不棄世事 勤行求道德 可得極長生 壽樂無有極

何不棄世事，勤行求道德，勸其修因。

可得極長生，壽樂無有極，明修得果。

上來第一舉阿彌陀國勝樂之事，令人願求。

### D02 彰娑婆界穢惡充滿 令人厭捨

於中有四：①舉三毒煩惱之過。②勸人修捨。

③舉五惡五痛五燒苦之過。④勸人修捨。

### E01 舉三毒煩惱之過

於中：①明貪過，②明其瞋過，③明其癡過。

### F01 明貪過

有三：①通就世人以明貪過，②偏就富貴以明貪過，③偏就貧賤以明貪過。

### G01 通就世人以明貪過

有二：

### H01 明其有惡

然，世人薄俗，共諍不急之事。

謂此世人薄於風俗，共諍世間不急之事。

### H02 彰其有苦

有三：①求財苦，②明守護苦，③明散失苦。

## I01 明求財苦

於此劇惡極苦之中，勤身營務，以自給濟。

為身故求。

於此劇苦，勤身營務，以自給濟。

無尊、無卑，無貧、無富。

為他故求。

無尊、無卑、無貧、無富，舉能求人。

少、長、男、女。

少長男女，舉其所為。

共憂錢財，有無同然，憂思適等。屏營愁苦，累念積慮。為心走使，無有安

時。

明有求苦。

共憂錢財，有無同然，憂思適等。屏營愁苦，累念積慮，明心苦也。

為心走使，無有安時，明身苦也。

## I02 明守護苦

有田憂田、有宅憂宅。牛馬、六畜、奴婢、錢財、衣食、什物，復共憂之。

有田憂田，有宅憂宅，如是等事，別明其苦。

重思累息，憂念愁怖。

總結之。

### I03 明散失苦

橫為非常、水、火、盜賊、怨家、債主，焚漂、劫奪，消散、磨滅。憂毒忪忪，無有解時。結憤心中，不離憂惱。心堅意固，適無縱捨。

明失財苦。

或坐摧碎，身亡命終，棄捐之去，莫誰隨者。

明失身苦。

### G02 偏就富貴以明貪過

尊貴、豪富，亦有斯患。憂懼萬端，勤苦若此，結眾寒熱，與痛共俱。

### G03 偏就貧賤以明貪過

文別有三：①求財苦，②明失身苦，③明未來苦。

## H01 求財苦

文別有五：

- ①今無事中，憂之生苦。
- ②少有事中，明不足苦。
- ③已得事中，明散失苦。
- ④明進求時，有不得苦。
- ⑤明追求時，寒熱等苦。

## I01 憂之生苦

貧窮、下劣，困乏、常無。無田亦憂，欲有田。無宅亦憂，欲有宅。無牛馬六畜、奴婢、錢財、衣食、什物，亦憂，欲有之。

## I02 明不足苦

適有一，復少一。有是，少是。思有，齊等。

### I03 明散失苦

適欲具有，便復糜散，如是憂苦。

### I04 明進求時 有不得苦

當復求索，不能時得，思想無益。身心俱勞，坐起不安。憂念相隨，勤苦若此。

### I05 明追求時 寒熱等苦

亦結眾寒熱，與痛共俱。

### H02 明失身苦

或時坐之，終身天命。

### H03 明未來苦

不肯為善、行道、進德。壽終身死，當獨遠去，有所趣向善惡之道，莫能知者。

## F02 明瞋過

文別有三：

①以理教勸。當相親愛，無相憎嫉。有無相通，不得貪惜。言色常和，莫相違戾。②廣明瞋過。③勸修捨離。

## G01 以理教勸

世間人民，父子、兄弟、夫婦、家室、中外親屬，當相敬愛，無相憎嫉。有無相通，無得貪惜。言色常和，莫相違戾。

## G02 廣明瞋過

別有三種：①明未來怨害之過，②明有未來惡道之過，③明別離難聚之過。

### H01 明未來怨害之過

或時心諍，有所恚怒。今世恨意，微相憎嫉，後世轉劇，至成大怨。

所以者何？世間之事，更相患害。雖不即時，應急相破。然，含毒蓄怒，結憤精神，自然剋識，不得相離。皆當對生，更相報復。

### H02 明有未來惡道之過

人在世間愛欲之中，獨生、獨死，獨去、獨來。當行至趣苦樂之地，身自當之，無有代者。善惡變化、殃福異處，宿豫嚴待，當獨趣入。遠到他所，莫能見者。善惡自然追行。

### H03 明別離難聚之過

所生窈窈冥冥，別離久長，道路不同，會見無期。甚難甚難，復得相值。

### G03 勸修捨離

何不棄眾事，各遇強健時，努力勤修善，精進願度世，可得極長生！如何不求道，安所需待，欲何樂乎！

### F03 明癡過

文別有二：①明有癡，②明其癡過。

### G01 明有癡

前中有二：①明癡人自無正信，②明癡人專受他語。

### H01 明癡人自無正信

於中：①別論，②總結顯過。

## I01 別論癡事

如是世人，不信作善得善、為道得道。不信人死更生、惠施得福。善惡之事都不信之，謂之「不然，終無有是」。

坐不信故，專執自見，是其過也。

## I02 總結顯過

但坐此故，且自見之。

## H02 明癡人專受他語

有二：

### I01 效習他人

更相瞻視，先後同然。

## I02 承習父祖

轉相承受父餘教令。

明子無知，受父邪言。舉父癡頑，成子無知。

先人祖父，素不為善。

言先人祖父素不為善，明其無行。

不識道德。

不識道德，彰其無解。

身愚神闇，心塞意閉。死生之趣、善惡之道，自不能見，無有語者。

身愚神闇，心塞意閉。死生之趣、善惡之道，自不能見，無有語者。重明無解。

不知世間善惡因果。死生之趣，不能自見，不識果也。善惡之道，不能自見，不知因也。於此因果，自心不識，他無有語者，故永不解。

吉凶禍福，競各作之，無一怪也。

吉凶禍福，競各作之，無一怪者，重明無行。

前句無行，彰不作善。此句無作，明其造惡。自己為惡，他無語者，故不永離。

## G02 明其癡過

於中有四：

- ①由癡故父子相哭。
- ②明由癡故造惡受苦。
- ③明由癡故親戚相憶。
- ④明由癡故造惡受苦。

## H01 由癡故父子相哭

生死常道，轉相嗣立。

或父哭子、或子哭父。兄弟、夫婦，更相哭泣。顛倒上下，無常根本。皆當過去，不可常保。

明父子相哭。

教語開導，信之者少。

明難開曉。

是以生死流轉，無有休止。

是以生死流轉無已，為之輪轉。

## H02 明由癡故造惡受苦

句別有五。

如此之人，矇冥抵突，不信經法，心無遠慮，各欲快意。

癡惑於愛欲，不達於道德。

迷沒於瞋怒，貪狼於財色。

坐之不得道，當更惡趣苦，生死無窮已。

坐之前三種不得正道，多受諸苦。

當更惡趣苦，明有重苦。

生死無窮已，明有深苦。

哀哉甚可傷。

如來傷歎，令人厭捨。

### H03 明由癡故親戚相憶

句別有三。

或時室家、父子、兄弟、夫婦，一死、一生，更相哀愍。恩愛思慕、憂念結縛，心意痛著，迭相顧戀，窮日卒歲，無有解已。教語道德，心不開明。

由癡故，親戚相憶，不可開解。

思想恩好，不離情欲。昏蒙闇塞，愚惑所覆。不能深思熟計、心自端正、專精行道、決斷世事。

明由相憶，不能修善。

便旋至竟，年壽終盡，不能得道。無可奈何！

由不修善，不能得道。

## H04 明由癡故造惡受苦

句別有四。

總猥憤擾，皆貪愛欲。惑道者眾、悟之者寡。世間匆匆，無可聊賴。尊卑、上下、貧富、貴賤，勤苦匆務。

癡故起貪，追求世事。總猥憤擾，皆貪欲愛等。

各懷殺毒，惡氣窈冥，為妄興事，違逆天地，不從人心。

癡故起瞋，共相殘害。各懷殺毒，惡氣窈冥，為妄事等。

自然非惡，先隨予之，恣聽所為。待其罪極，其壽未盡，便頓奪之，下入惡道，累世勤苦，展轉其中，數千億劫無有出期。

明由前惡受苦難出。

造罪之人，宿罪之力，自然招集非法惡緣，隨而與之，恣其作罪。

待其罪極，頓奪令盡，將入惡道，受苦無極。

痛不可言，甚可哀愍。

如來傷歎，令人生厭。

上來廣舉三毒之過。

## E02 勸人修捨

於中有四：

①正勸修捨，②彌勒領解，③重勸修捨，④彌勒領行。

## F01 正勸修捨

有二：①勸人修行，②勸人請問。

## G01 勸人修行

勸修有三。

### H01 舉前過勸人修斷

佛告彌勒菩薩、諸天人等：我今語汝：世間之事，人用是故，坐不得道。

佛告彌勒世間之事，用是事故，坐不得道，舉前過也。

世間之事者，牒舉向前三毒之事。用是，以也。坐是，由也。世人以是三毒事故，由不得道。

當熟思計，遠離眾惡。

勸人捨過，謂離向前三毒眾惡。

擇其善者，勤而行之。

勸修對治。

H02 舉世五欲無常之過 勸人修捨

愛欲榮華，不可常保，皆當別離，無可樂者。

H03 舉佛現在 勸人勤修

遇佛在世，當勤精進。

彰益勸為。

其有至願生安樂國者，可得智慧明達、功德殊勝。

得智慧明達，得智勝也。功德殊勝，得福勝也。

勿得隨心所欲，虧負經戒，在人後也。

舉損誠約。

## G02 勸人請問

倘有疑意，不解經者，可具問佛，當為說之。

## F02 彌勒領解

於中有二：①正領解，②歡喜白慶。

## G01 正領解

於中有四。

## H01 歎佛說快

彌勒菩薩長跪白言：佛威神尊重，所說快善。聽佛經語，貫心思之，世人實爾，如佛所言。

貫心思之，世人實爾，成前說快。貫，謂通也。通心思之，世人實隨三毒之

事，坐不得道，名為實也。

## H02 領佛慈化

今佛慈愍，顯示大道，耳目開明，長得度脫。聞佛所說，莫不歡喜。諸天人、蠕動之類，皆蒙慈恩，解脫憂苦。

重歎佛說為深為善。

## H03 重歎佛說為深為善

佛語教誡，甚深甚善。

歎說深善。

智慧明見八方上下、去來今事，莫不究暢。

舉智成說。

## H04 重頌佛恩

今我眾等，所以蒙得度脫：

今我眾等，所以得度脫所由，下正出之。

皆佛前世求道之時，謙苦所致，恩德普覆。

由佛前世勤苦修道，今得佛果，化導我等，故得解脫。

皆佛前世求道之時，謙苦所致，舉佛因也。

恩德普覆，總舉佛德，彰佛果也。

福祿巍巍，光明徹照。

福祿巍巍，別以顯之。

言福祿巍巍，光明徹照，自福殊勝。

達空無極。開入泥洹，教授典攬。

達空無極，自智殊勝。

開入泥洹，教授典攬，以智化益。

開入泥洹，化人證滅。教授典攬，教人起道。

道法訓世，名為教授。以此經典要攬眾義，令其習學，故曰典攬。

威制消化，感動十方，無窮無極。

以福化益。

剛強眾生，威德制卻，令其消伏，歸從聖化。是故，名為威制消化。

善軟眾生，慈力攝取，名感動十方。

有緣斯攝，名無窮無極。

佛為法王，尊超眾聖，普為一切天人之師。隨心所願，皆令得道。

總以結歎。

## G02 歡喜自慶

今得值佛，復聞無量壽佛聲，靡不歡喜，心得開明。

上來領解今得值佛，聞無量壽佛聲，靡不歡喜，心得開明，歡喜自慶。

此第二段彌勒領解。

## F03 重勸修捨

於中有四：

- ①歎前彌勒領荷佛恩。
- ②慶前彌勒值佛聞法，并得聞於無量壽名。

③正勸修行。

④勸捨疑惑。

### G01 歎前彌勒領荷佛恩

佛告彌勒：汝言是也。

印其前言。

彌勒向前歎佛說快甚深甚善，此言當理，故曰是也。

若有慈敬於佛者，實為大善。

歎前彌勒領荷佛恩。

彌勒向者，憐佛前世勤苦為物，志求佛道，名為慈佛。敬荷佛恩，名為敬佛。此實大善。

天下久久，乃復有佛。

舉佛化益，述前所說。

天下久久，乃復有佛。彰己難值。

今我於此世作佛，演說經法，宣布道教。

明己化益。彰己作佛，以法化世。

斷諸疑網，拔愛欲之本，杜眾惡之原。

由佛現化，教諸眾生斷死因。

斷諸疑網，拔愛欲之本，令離煩惱。

杜眾惡之源，令離惡業。杜，猶塞也。惡業是其惡道家本，名眾惡源。教令斷塞，目之為杜。

遊步三界，無所拘礙。典攬智慧，眾道之要。執持綱維，昭然分明，開示五趣。

彰已作佛，以法化世。

遊步三界，無所拘礙，身業化也。身化自在，故無所拘礙。

典攬智慧，眾道之要，意業化也。善解經典，攬知眾義。名典攬智慧。善知三乘，所行之要，名眾道之要。

執持綱維，昭然分明，開示五趣，口業化也。執法持眾，名執持綱維。辨正異邪，名昭然分明。用化群品，名開示五趣。

度未度者，決正生死，泥洹之道。

由佛化世，教諸眾生出生死果。

度未度者，決正生死，令出生死。泥洹之道，使得涅槃。

舉此化益，述前彌勒所歎所領。

此初段竟。

G02 慶前彌勒值佛聞法 并得聞於無量壽名

於中有三：

①彰彌勒修來久遠，②明今值佛聞無量壽，③如來慶之。

H01 彰彌勒修來久遠

彌勒！當知：汝從無數劫來，修菩薩行，欲度眾生，其已久遠。

修來久也。

從汝得道，至于泥洹，不可稱數。

聖來遠也。

汝及十方諸天人民一切四眾，永劫已來，展轉五道，憂畏勤苦，不可具言。

勤苦多也。

永，猶長也。藉此多因。

## H02 明今值佛聞無量壽

乃至今世，生死不絕，與佛相值，聽受經法，又復得聞「無量壽佛」。

今得值佛，聞無量壽佛，為是可慶。

## H03 如來慶之

快哉！甚善！吾助爾喜。

## G03 正勸修行

言對彌勒，意兼一切。

於中：①正勸修行，②彰益勸物。

### H01 正勸修行

前中有三：①勸捨過，②勸修善法，③勸利眾生。

### I01 勸捨過

汝今亦可自厭生死老病、痛苦，惡露不淨，無可樂者，宜自決斷。

勸生厭心。

生老病死，是其內苦。

言痛苦者，是其外苦。

惡露不淨，無可樂者，宜自決斷，彰過令捨。

## I02 勸修善法

端身正行，益作諸善。修己潔體，洗除心垢。言行忠信，表裏相應。

端身正行，是其止善。（諸惡莫作）

益作諸善，是其作善。（眾善勤行）

修己潔體，洗除心垢，勸修意行。（自淨其意）

言行忠信，表裏相應，勸修口行。言行忠信，是其作善。表裏相應，是其止善。言表心裏，語不違心，故名相應。（如所想如所言如所行）

## I03 勸利眾生

人能自度。

牒前自德。

轉相拯濟，精明求願，積累善本。

正勸利他。

轉相拯濟，化他離過。

精明求願，積累善本，化人成善。

精明求願，化起願也。積累善本，化起行也。

## H02 彰益勸物

有二：

### I01 舉明益令人修學

雖一世勤苦，須臾之間。

修時促也。

## I02 得益長

於中，①明得益長遠，②明得益殊勝。

## J01 明得益長遠

後生無量壽佛國，快樂無極。

愛樂長也。

長與道德合明。

成德長也。

身與福俱，名道德合。心與智俱，名為合明。

永拔生死根本，無復貪恚愚癡、苦惱之患。

離過長也。

永拔生死根本，長離業因。

無復貪恚愚癡，長離煩惱。無苦惱患，長離苦報。

## J02 明得益殊勝

欲壽一劫、百劫、千萬億劫，自在隨意，皆可得之。無為自然，次於泥洹之道。

壽命長也。

此第三竟。

## G04 勸捨疑惑

汝等宜各精進，求心所願。無得疑惑中悔，自為過咎，生彼邊地七寶宮殿，五百歲中受諸厄也。

汝等宜各精進，求心所願，勸其專修。

無得疑惑中悔，自為過咎，勸捨疑惑。

生彼邊地七寶宮殿，五百歲中受諸厄也，彰過勸捨。

上來第三重勸修捨。

#### F04 彌勒領行

彌勒白佛：受佛重誨，專精修學，如教奉行，不敢有疑。

言受佛重誨專精修學如教奉行，領佛向前勸修之言，彰已奉行。

不敢有疑者，領佛向前勸捨疑惑，彰已不疑。

#### E03 廣舉五惡五痛五燒業苦之過 令人厭捨

於中，①總，②別，③重復總辨。

## F01 總

文別有二：

- ①歎前起後，歎前彌勒領解奉行。
- ②彰己化意，為化眾生，令離五惡五痛五燒，令持五善獲五福德。

## G01 歎前起後

佛告彌勒：汝等能於此世，端心正意，不作眾惡，甚為至德。

當相正歎。

十方世界，最無倫匹。

寄對顯勝。

所以者何？諸佛國土，天人之類，自然作善，不大為惡，易可開化。

舉易顯難，成此為勝。

## G02 彰己化意

今我於此世間作佛。

彰已成佛。

處於五惡、五痛、五燒之中，為最劇苦。

顯己化處。

教化群生，令捨五惡、令去五痛、令離五燒。

明己化意。

為化眾生，令有所去，令有所得。

令所去者，出離五惡、五痛、五燒。

五戒所防，殺、盜、邪淫、妄語、飲酒，是其五惡。

造此五惡，於現世中，王法治罪，身遭厄難，名為五痛。

以此五惡，於未來世，三途受報，說為五燒。

此皆令出。

降化其意，令持五善，獲其福德，度世長壽泥洹之道。

令所得中，降化其意，伏令從法。

令持五善，所謂五戒，翻前五惡。

獲其福德者，由持五戒，於現在世，身安無苦，翻前五痛。

度世長壽泥洹道者，後生阿彌陀淨土，終得涅槃，翻上五燒。

F02 別

佛言：何等五惡？何等五痛？何等五燒？

何等消化五惡，令持五善，獲其福德度世長壽泥洹之道？

何等五惡五痛燒等，問前起後，下對辨之。

一一門中，皆初明惡，後翻明善。

### G01 其一惡者 殺

於中，①明其惡，②明其善。

### H01 明其惡

於中，①總以樹舉，②辨，③結。

### I01 總以樹舉

佛言：其一惡者。

諸天人民蠕動之類。

明造惡之人。

欲為眾惡，莫不皆然。強者伏弱，轉相剋賊，殘害殺戮，迭相吞噬。

正明造惡。

不知修善，惡逆無道，後受殃罰，自然趣向。神明記識，犯者不赦。故有貧窮、下賤、乞丐、孤獨、聾盲、瘖瘂、愚癡、弊惡，至有尪狂不逮之屬。

明造惡過。於中，初先正明其過。（有其惡因，必有苦果）

又有尊貴、豪富、高才、明達，皆由宿世慈孝，修善積德所致。

舉得顯失。（有此樂果，先有善因）

## I02 辨

世有常道，王法、牢獄，不肯畏慎。為惡入罪，受其殃罰。求望解脫，難得勉出。世間有此目前現事。

約殺明痛。

壽終後世，尤深尤劇。入其幽冥，轉生受身。

就殺明燒。

譬如王法，痛苦極刑。故有自然三塗，無量苦惱。轉貿其身，改形易道。所受壽命，或長或短，魂神精識，自然趣之。當獨值向，相從共生，更相報復，無有止已。殃惡未盡，不得相離。展轉其中，無有出期。難得解脫，痛不可言。

喻顯燒相。

天地之間，自然有是，雖不即時卒暴應至，善惡之道，會當歸之。

痛燒可知。

### I03 結

是為一大惡、一痛、一燒，勤苦如是。譬如大火，焚燒人身。

### H02 明其善

於中，①辨，②結。

### I01 辨

人能於中，一心制意、端身正行，獨作諸善、不為眾惡者。

正明作善，翻對前惡。

身獨度脫。獲其福德，度世上天泥洹之道。

翻對前痛，翻對前燒。

## I02 結

是為一大善也。

## G02 其二惡者 盜

於中，①明其惡，②明其善。

## H01 明其惡

於中，①舉，②辨，③結。

## I01 舉

佛言：其二惡者。

世間人民，父子、兄弟、室家、夫婦。

明造惡之人。

都無義理，不順法度。奢婬僞縱，各欲快意。任心自恣，更相欺惑，心口各異、言念無實。佞諂不忠、巧言諛媚、嫉賢謗善，陷入怨枉。主上不明，任用臣下，臣下自在，機偽多端。踐度能行，知其形勢。在位不正，為其所欺。妄損忠良，不當天心。臣欺其君、子欺其父，兄弟夫婦、中外知識，更相欺誑。各懷貪欲、瞋恚、愚癡，欲自厚己、欲貪多有。尊卑上下，心俱同然。

正明造惡。

都無義理，不順法度，明其無善。

奢婬僞等，明其造惡。

奢姪憍縱，各欲快意，興盜所為。

任心自恣，更相欺惑，正明劫盜。

餘文可知。

## I02 辨

破家亡身，不顧前後，親屬內外，坐之滅族。

或時室家、知識、鄉黨、市里、愚民、野人，轉共從事，更相剝害，忿成怨結。富有慳惜，不肯施予，愛保貪重，心勞身苦。如是至竟，無所恃怙，獨來獨去，無一隨者。善惡禍福，追命所生，或在樂處，或入苦毒。然後乃悔，當復何及？

明造惡過。

世間人民，心愚、少智，見善憎謗，不思慕及。但欲為惡，妄作非法，常懷盜心，希望他利，消散磨盡，而復求索。邪心不正，懼人有色。不豫思計，事至乃悔。

今世現有王法牢獄，隨罪趣向，受其殃罰。

明痛。

因其前世不信道德、不修善本，今復為惡。天神剋識，別其名籍。

壽終神逝，下入惡道，故有自然三塗無量苦惱。展轉其中，世世累劫，無有出期，難得解脫，痛不可言。

明燒。

### I03 結

是為二大惡、二痛、二燒，勤苦如是。譬如大火，焚燒人身。

### H02 明其善

人能於中，一心制意，端身正行。獨作諸善，不為眾惡者，身獨度脫。獲其福德，度世上天泥洹之道。

是為二大善也。

### G03 其三惡者 姪

於中，①明其惡，②明其善。

### H01 明其惡

於中，①舉，②辨，③結。

## I01 舉

佛言：其三惡者。

世間人民，相因寄生，共居天地之間，處年壽命，無能幾何。

上有賢明長者、尊貴豪富；下有貧窮斯賤、尫劣愚夫；中有不善之人。

明造惡之人。

常懷邪惡，但念姪姪，煩滿胸中。愛欲交亂，坐起不安。貪意守惜，但欲唐得。眄睠細色，邪態外逸。自妻厭憎，私妄出入。費損家財，事為非法。

正明造作邪姪之惡。

交結聚會，興師相伐。攻劫殺戮，強奪無道。惡心在外，不自修業。盜竊趣得，欲擊成事。恐勢迫脅，歸給妻子。恣心快意，極身作樂。或於親屬，不避

尊卑。家室中外，患而苦之。

明造惡過。

為姪造作殺盜等事，是其過也。餘文可解。

I01 辨

亦復不畏王法禁令。

明痛。

如是之惡，著於人鬼。日月照見、神明記識。

故有自然三塗，無量苦惱。展轉其中，世世累劫，無有出期，難得解脫，痛不可言。

明燒。

### I03 結

是為三大惡、三痛、三燒，勤苦如是。譬如大火，焚燒人身。

### H02 明其善

人能於中，一心制意、端身正行。獨作諸善，不為眾惡者，身獨度脫。獲其福德，度世上天泥洹之道。

是為三大善也。

### G04 其四惡者 妄語

於中，①明其惡，②明其善。

### H01 明其惡

於中，①舉，②辨，③結。

## I01 舉

佛言：其四惡者。

世間人民。

明造惡之人。

不念修善。轉相教令，共為眾惡。

正明造作妄語之惡。

兩舌、惡口、妄言、綺語、讒賊、鬥亂。

口之四過，不應法故，通名妄語。

憎嫉善人、敗壞賢明，於傍快喜。

不孝二親、輕慢師長，朋友無信，難得誠實。

尊貴自大，謂己有道。橫行威勢，侵易於人。不能自知，為惡無恥。

自以強健，欲人敬難。不畏天地、神明、日月，不肯作善，難可降化。自用  
偃蹇，謂可常爾。無所憂懼，常懷憍慢。

明造惡過。

## I02 辨

如是眾惡，天神記識。賴其前世，頗作福德，小善扶接，營護助之。今世為  
惡，福德盡滅。諸善神鬼，各去離之。身獨空立，無所復依。

明其痛。

明其宿善滅盡，善神捨遠，身無依倚，多遭厄難，是其痛也。

壽命終盡，諸惡所歸。自然迫促，共趣奪之。

又其名籍，記在神明，殃咎牽引，當往趣向。罪報自然，無從捨離。但得前行，入於火鑊，身心摧碎、精神痛苦。當斯之時，悔復何及！

天道罔然，不得蹉跌。故有自然三塗無量苦惱。展轉其中，世世累劫，無有出期，難得解脫，痛不可言。

明其燒。

明其惡業所牽，鬼神攝錄，將入惡道，受苦焦焚，名之為燒。餘文可知。

### I03 結

是為四大惡、四痛、四燒，勤苦如是。譬如大火，焚燒人身。

### H02 明其善

人能於中，一心制意、端身正行。獨作諸善、不為眾惡者，身獨度脫，獲其

福德，度世上天泥洹之道。

是為四大善也。

G05 其五惡者 飲酒

於中，①明其惡，②明其善。

H01 明其惡

惡中，①舉，②辨，③法。

I01 舉

佛言：其五惡者。

世間人民。

明造惡之人。

徙倚懈惰，不肯作善、治身修業。

家室眷屬，飢寒困苦。父母教誨，瞋目怒應。言令不和，違戾反逆。譬如怨家，不如無子。

取予無節，眾共患厭，負恩違義，無有報償之心。

貧窮困乏，不能復得。辜較縱奪，放恣遊散。串數唐得，用自賑給。

耽酒嗜美、飲食無度。

正明造作飲酒之惡。

飲酒之人，不修善行，不事家業，違反教令，瞋怒喜鬥，背恩忌義，欺陵抵拒。兼以論之。

肆心蕩佚、魯扈抵突。不識人情，強欲抑制。

見人有善，妒嫉惡之。無義無禮，無所顧錄。自用識當，不可諫曉。六親眷屬，所資有無，不能憂念。

不惟父母之恩、不存師友之義。

心常念惡、口常言惡、身常行惡，曾無一善。

不信先聖諸佛經法、不信行道可得度世、不信死後神明更生、不信作善得善為惡得惡。

欲殺真人，鬥亂眾僧。欲害父母、兄弟、眷屬。六親憎惡，願令其死。

明造惡過。

過相眾多，文中具顯。

## I02 辨

如是世人，心意俱然。愚癡蒙昧，而自以智慧。不知生所從來、死所趣向。不仁不順，惡逆天地。而於其中，希望僥倖，欲求長生，會當歸死。

慈心教誨，令其念善，開示生死善惡之趣，自然有是，而不信之。苦心與語，無益其人。心中閉塞，意不開解。

明痛。

明其現有愚癡，闇障覆心，無所知曉，以之為痛。

亦應有其王法治罪，文略不說。

大命將終，悔懼交至。不豫修善，臨窮方悔，悔之於後，將何及乎！

天地之間，五道分明。恢廓窈冥，浩浩茫茫，善惡報應，禍福相承，身自當

之，無誰代者。數之自然，應其所行，殃咎追命，無得從捨。

明燒。

善人行善，從樂入樂，從明入明。惡人行惡，從苦入苦，從冥入冥。誰能知者，獨佛知耳。

教語開示，信用者少。生死不休，惡道不絕。如是世人，難可具盡，故有自然三塗，無量苦惱。展轉其中，世世累劫，無有出期，難得解脫，痛不可言。

I03 結

是為五大惡、五痛、五燒，勤苦如是。譬如大火，焚燒人身。

H02 明其善

人能於中，一心制意、端身正念。言行相副，所作至誠，所語如語、心口不

轉。獨作諸善、不為眾惡者，身獨度脫，獲其福德，度世上天泥洹之道。

是為五大善也。

### F03 復總辨

於中，①總明五惡五痛五燒，②別以顯之。

### G01 總明五惡五痛五燒展轉相生

佛告彌勒：吾語汝等！是世五惡，勤苦若此。五痛、五燒，展轉相生。

### G02 別以顯之

別中：①明從惡生痛生燒，②明展轉相生。

### H01 明從惡生痛生燒

但作眾惡，不修善本。

明其惡也。

皆悉自然，入諸惡趣。

明起燒也。

或其今世，先被殃病，求死不得、求生不得，罪惡所招，示眾見之。

明起痛也。

## H02 明展轉相生

身死隨行，入三惡道，苦毒無量，自相焦然。

是明其燒。明其從燒，生惡生痛。

至其久後，共作怨結。

從燒起惡。

從小微起，遂成大惡。

至其久後，共作怨結。從小微起，遂成大怨，起殺生惡。

皆由貪著財色、不能施惠。

起劫盜惡。

癡欲所迫、隨心思想，煩惱結縛，無有解已。

起邪淫惡。

厚己諍利，無所省錄。

起妄語惡。

富貴榮華，當時快意，不能忍辱，不務修善。威勢無幾，隨以磨滅。

起飲酒惡，此等生惡。

身坐勞苦，久後大劇。

從惡起痛。

坐前五惡，身受勞苦，苦增不息，名久後大劇。

天道弛張，自然糾舉，綱紀羅網，上下相應。煢煢忪忪，當入其中。

下顯劇相。

凡在世間，天下道理，自然弛立，是故名為天道弛張。

造惡必彰，名自然糾舉。

身當法網，是故名為綱紀羅網。

貴賤上下，莫不從法，是故名為上下相應。

罪者歸之，無人伴匹，故云煢煢忪忪，當入其中。

古今有是，痛哉可傷！

結以顯過。

上來明惡，下翻明善。

佛語彌勒：世間如是，佛皆哀之。

牒舉前惡。

佛皆哀之，彰己悲憐。

以威神力，摧滅眾惡，悉令就善。棄捐所思，奉持經戒。受行道法，無所違失。

以威神力，教滅前惡，化令從善。

摧滅眾惡，悉令就善，教修世善。

棄捐所思，奉持經戒，教習出善。

受行道法，無所違失，明出世因。

終得度世泥洹之道。

成出世果。

上來第三明五惡等業苦之過。

#### E04 勸人修捨

於中有二：①如來勸修，②彌勒領解。

#### F01 如來勸修

於中有三：

①以理正勸。

②舉已現在化益以勸。

③舉已滅後衰損以勸。

### G01 以理正勸

於中有二：

①以理正勸。

②彰此修勝，增人學意。

### H01 以理正勸

於中，

①勸自行。

②勸其化他。

## I01 勸自行

佛言：汝今諸天人民及後世人，得佛經語，當熟思之，能於其中端心正行。

得佛經辭，當熟思之，端心正行。

## I02 勸其化他

主上為善、率化其下，轉相敕令，各自端守。尊聖敬善、仁慈博愛，佛語教誨，無敢虧負。

化他修善。

當求度世，拔斷生死眾惡之本，永離三塗無量憂畏苦痛之道。

化他離惡。

## H02 彰此修勝 增人學意

於中，

①明此界一日修善，勝無量壽為善百歲。

②釋。

③明此界修善十日，勝餘佛國為善千歲。

④釋。

I01 明此界一日修善 勝無量壽為善百歲

於中，①總以標舉。②別。

J01 總以標舉

汝等於是廣植德本。

J02 別舉

布恩施惠、勿犯道禁、忍辱、精進、一心、智慧。

舉六波羅蜜，是自利行。

布恩施惠，檀度。勿犯道禁，戒度。忍辱，忍度。精進，進度。一心，禪度。智慧，慧度。

轉相教化。

是利他行。

為德立善。

總以結之。

正心正意，齋戒清淨，一日一夜，勝在無量壽國為善百歲。

此前作善，正心正意，齋戒清淨，是其止善。以此修善為難，故於一日，勝

無量壽為善百歲。

I02 釋所以然

所以者何？彼佛國土，無為自然，皆積眾善，無毛髮之惡。

I03 明此界修善十日 勝餘佛國為善千歲

於此修善十日十夜，勝於他方諸佛國中為善千歲。

I04 釋所以然

所以者何？他方佛國，為善者多、為惡者少，福德自然，無造惡之地。

唯此間多惡，無有自然。勤苦求欲，轉相欺殆。心勞形困，飲苦食毒。如是惡務，未嘗寧息。

G02 舉己現在化益以勸

於中：①明化人修善得樂，②明其化人滅惡離苦。

### H01 明化人修善得樂

吾哀汝等天人之類，苦心誨喻，教令修善。隨宜開導，授予經法，莫不承用。在意所願，皆令得道。

佛所遊履，國邑丘聚，靡不蒙化。天下和順，日月清明，風雨以時，災厲不起。國豐民安，兵戈無用。崇德興仁，務修禮讓。

### H02 明其化人滅惡離苦

佛言：我哀愍汝等諸天人民，甚於父母念子。今我於此世作佛，降化五惡、消除五痛、絕滅五燒。以善攻惡，拔生死之苦。令獲五德，升無為之安。

### G03 舉已滅後 衰損以勸

於中：①舉滅後衰損之事，②勸人修斷。

### H01 舉滅後衰損之事

吾去世後，經道漸滅，人民諂偽，復為眾惡。五燒、五痛，還如前法。久後轉劇，不可悉說。我但為汝略言之耳。

### H02 勸人修斷

佛語彌勒：汝等各善思之，轉相教誡。如佛經法，無得犯也。

### F02 彌勒領解

於是，彌勒菩薩合掌，白言：佛所說甚善，世人實爾。

彌勒領解也。

如來普慈哀愍，悉令度脫。受佛重誨，不敢違失。

彰已奉行。

上來四段。合為第二廣舉娑婆穢惡之事令人厭捨。

### D03 就阿彌陀國辨得彰失

於中有五：

- ①佛勸阿難禮無量壽佛。
- ②阿難奉命敬禮彼佛并願求見。
- ③由前請，無量壽佛放光普照。
- ④因佛光照，彼此相見。
- ⑤因相見，具彰彼國得失之事，令人修捨。

### E01 佛勸阿難禮無量壽佛

佛告阿難：汝起，更整衣服，合掌恭敬，禮無量壽佛。

告阿難，令禮彼佛。

十方國土諸佛如來，常共稱揚讚歎彼佛無著無礙。

舉佛共歎，成其頂禮。

## E02 阿難奉命敬禮彼佛并願求見

於是，阿難起，整衣服，正身西向，恭敬合掌，五體投地，禮無量壽佛。

明阿難奉命設禮。

白言：世尊！願見彼佛、安樂國土，及諸菩薩聲聞大眾。

啟請求見。

願見彼佛，求見化主。

安樂國土，求見其處。

及諸菩薩聲聞大眾，求見彼眾。

E03 由前請 無量壽佛放光普照

說是語已。

即時，無量壽佛，放大光明，普照一切諸佛世界。

佛放光明，普照一切，皆同一色。

金剛圍山、須彌山王、大小諸山，一切所有，皆同一色。譬如劫水，彌滿世界。其中萬物，沉沒不現。滉漾浩汗，唯見大水。

以喻明顯。

彼佛光明，亦復如是。聲聞菩薩一切光明，皆悉隱蔽，唯見佛光明耀顯赫。

合顯之。

#### E04 因佛光照 彼此相見

爾時，阿難即見無量壽佛，威德巍巍，如須彌山王，高出一切諸世界上。相好光明，靡不照耀。

阿難見彼。

此會四眾，一時悉見。彼見此土，亦復如是。

大眾亦見。彼此同見。

#### E05 因相見 具彰彼國得失之事 令人修捨

於中，①彰彼得，令人願求。②顯彼失，使人厭捨。

#### F01 彰彼得 令人願求

爾時，佛告阿難及慈氏菩薩：汝見彼國，從地以上，至淨居天，其中所有微妙嚴淨自然之物，為悉見不？

阿難對曰：唯然，已見。

汝寧復聞無量壽佛大音宣布一切世界，化眾生不？

阿難對曰：唯然，已聞。

彼國人民，乘百千由旬七寶宮殿，無所障礙，遍至十方，供養諸佛。汝復見不？

對曰：已見。

如來三問，阿難三答。文顯可知。

F02 顯彼失 使人厭捨

於中：①彰彼胎生之失，②教人修捨。

### G01 彰彼胎生之失

文別有四：①彰彼國有胎生果，②辨因顯果，③對勝顯劣，④就之顯過。

### H01 彰彼國有胎生果

彼國人民，有胎生者，汝復見不？

佛問。

對曰：已見。

阿難次答，彰己已見。

其胎生者，所處宮殿，或百由旬，或五百由旬，各於其中，受諸快樂，如忉利天上，亦皆自然。

如來復為之具辨。

## H02 辨因顯果

於中：①彌勒問，②佛答之。

### I01 彌勒問

爾時，慈氏菩薩白佛言：世尊！何因何緣，彼國人民胎生、化生？

正辨胎生。約化顯之，為是通問。

### I02 佛答之

於中，①明胎生之因，②明化生因。

### J01 明胎生之因

胎生因中：①明其因，②明因得果。

## K01 明其因

於中：①略明其失，②略明其得。

### L01 略明其失

佛告慈氏：若有眾生，以疑惑心。

### L02 略明其得

修諸功德，願生彼國。

### L03 廣明其失

不了佛智。

佛智淵深。此句是總。

不思議智、不可稱智、大乘廣智、無等無倫最上勝智。

此諸句是別。

餘不能測，名不思議智。

佛智眾多，非言能盡，言不可稱智。

於諸法門，知之窮盡，名為大乘廣智。

位分高出，名無等倫最上勝智。

於此諸智，疑惑不信。

是其失也。

然，猶信罪福，修習善本，願生其國。

廣明其德。

K02 明因得果

此諸眾生，生彼宮殿，壽五百歲，常不見佛、不聞經法、不見菩薩聲聞聖眾。

明有其因。

是故，於彼國土，謂之胎生。

明因得果。

## J02 明化生因果

若有眾生，明信佛智，乃至勝智，作諸功德，信心迴向。

明有其因。

此諸眾生，於七寶花中，自然化生，跏趺而坐。須臾之頃，身相光明，智慧功德，如諸菩薩，具足成就。

明因得果。

### H03 對勝顯劣

復次，慈氏！他方佛國諸大菩薩發心欲見無量壽佛，恭敬供養，及諸菩薩、聲聞聖眾。彼菩薩等，命終得生無量壽國，於七寶花中自然化生。

彌勒！當知彼化生者，智慧勝故。

舉化生之勝。

其胎生者，皆無智慧。於五百歲中，常不見佛、不聞經法、不見菩薩諸聲聞眾。無由供養於佛、不知菩薩法式、不得修習功德。當知此人，宿世之時，無有智慧，疑惑所致。

明胎生之劣。文顯可知。

#### H04 明胎生過 約喻顯之

佛告彌勒：譬如轉輪聖王，別有宮室，七寶莊飾，張設床帳，懸諸繒蓋。若有諸小王子得罪於王，輒內彼宮中，繫以金鎖。供養飲食、衣服、床蓐、花香、技樂，如轉輪王，無所乏少。於意云何，此諸王子，寧樂彼處不？

如來立喻反問。

對曰：不也。但種種方便，求諸大力，欲自勉出。

彌勒次答。

不也，總答。但種種方便求出，別以顯之。

佛告彌勒：此諸眾生亦復如是。以疑惑佛智故，生彼七寶宮殿。無有刑罰，乃至一念惡事。但於五百歲中，不見三寶，不得供養修諸善本，以此為苦。雖

有餘樂，猶不樂彼處。

如來為辨。

明胎生者，無餘苦事。但五百歲，不見三寶，不得修善，用此為苦。

以此苦故，雖樂不樂。

## G02 教人修捨

若此眾生，識其本罪，深自悔責，求離彼處。

正教修捨。

識本疑惑佛智之罪，深自悔責。

即得如意，往詣無量壽佛所，恭敬供養。亦得遍至無量無數諸餘如來所，修諸功德。

明修之得。

彌勒！當知其有菩薩生疑惑者，為失大利。是故，應當明信諸佛無上智慧。

結勸修學。舉失顯得而為勸也。

#### C04 重攝上人往生彼國

於中，①明此土菩薩往生彼國。②明餘國菩薩往生彼國。

#### D01 明此土菩薩往生彼國

彌勒菩薩白佛言：世尊！於此世界，有幾所不退菩薩生彼佛國？

佛告彌勒：於此世界，有六十七億不退菩薩往生彼國。一一菩薩已曾供養無數諸佛，次如彌勒者也。諸小行菩薩及修習少功德者，不可稱計，皆當往生。

彌勒先問，如來後辨。

## D02 明餘國菩薩往生彼國

佛告彌勒：不但我刹諸菩薩等往生彼國，他方佛土亦復如是。

其第一佛，名曰遠照。彼有百八十億菩薩，皆當往生。

其第二佛，名曰寶藏。彼有九十億菩薩，皆當往生。

其第三佛，名曰無量音。彼有二百二十億菩薩，皆當往生。

其第四佛，名曰甘露味。彼有二百五十億菩薩，皆當往生。

其第五佛，名曰龍勝。彼有十四億菩薩，皆當往生。

其第六佛，名曰勝力。彼有萬四千菩薩，皆當往生。

其第七佛，名曰師子。彼有五百億菩薩，皆當往生。

其第八佛，名曰離垢光。彼有八十億菩薩，皆當往生。

其第九佛，名曰德首。彼有六十億菩薩，皆當往生。

其第十佛，名曰妙德山。彼有六十億菩薩，皆當往生。

其第十一佛，名曰人王。彼有十億菩薩，皆當往生。

其第十二佛，名曰無上華。彼有無數不可稱計諸菩薩眾，皆不退轉，智慧勇猛，已曾供養無量諸佛。於七日中，即能攝取百千億劫大士所修堅固之法，斯等菩薩，皆當往生。

其第十三佛，名曰無畏。彼有七百九十億大菩薩眾、諸小菩薩，及比丘等，不可稱計，皆當往生。

別以列之，十三國菩薩往生。通前娑婆，別列十四。

佛語彌勒：不但此十四佛國中諸菩薩等當往生也，十方世界無量佛國其往生

者，亦復如是，甚多無數。

總舉餘國，明皆往生，甚多無量，不可具說。

舉此令人求去專也。

我但說十方諸佛名號，及菩薩、比丘生彼國者，晝夜一劫，尚未能盡。我今為汝略說之耳。

上來正宗分。

## A05 流通分

於中有四：

①如來歎經勸學。

②彰說利益，諸人悟道。

③動地放光，雨花作樂，增眾深信。

④明所說利益弘多，大眾同喜。

### B01 如來歎經勸學

於中有五：

①舉聞益，勸人受行，②教人請決，③彰此經法濟益之要獨留百歲。

④舉經難聞生人重敬，⑤結勸修學。

### C01 舉聞益 勸人受行

有二：①明聞佛名得益，②明聞此經得益。

### D01 明聞佛名得益

佛語彌勒：其有得聞彼佛名號，歡喜踊躍，乃至一念，當知此人為得大利，

則是具足無上功德。

舉得聞無量壽佛名，獲利深廣，

是故，彌勒！設有大火，充滿三千大千世界，要當過此，聞是經法，歡喜信樂，受持讀誦，如說修行。

勸學此經。

以此經中說無量壽佛，聞獲大利。故，設大火滿三千界，亦須從過，聽受此經，況餘小難。

所以者何？多有菩薩，欲聞此經，而不能得。

多有菩薩，欲聞此經，而不能得，故必須聽。

## D02 明聞此經得益

若有眾生，聞此經者，於無上道，終不退轉。

舉聞經益。

是故，應當專心信、受、持、誦、說、行。

勸人修學。

## C02 教人請決

吾今為諸眾生說此經法，令見無量壽佛，及其國土一切所有。

彰己化意。

所當為者，皆可求之。

正勸請決。

無得以我滅度之後，復生疑惑。

遮後人疑。

### C03 彰此經法濟益之要 獨留百歲

當來之世，經道滅盡。

舉彼未來法滅盡事。

釋迦正法，有五百年。像法千歲，末法萬歲。一切皆過，名為滅盡。

我以慈悲哀愍，特留此經，止住百歲。

明已留意。

佛以慈悲憐愍眾生。故法滅後。獨留此經百歲濟度。

以此經中，開示淨土，令人求生，故偏留之。

《大涅槃經》顯示佛性，教聖中深，聖人先隱，為是先滅。此經教人厭苦求樂，濟凡中要，為是後滅。法隨人別，故滅不同。

其有眾生值斯經者，隨意所願，皆可得度。

法滅盡後，明留之益。

百年聞者，尚得利益，往生淨土，況今聞者，何有不生。

唯佛留意，明今聞經，有求去者，定得往生，莫自疑慮。

#### C04 舉經難聞 生人重敬

佛語彌勒：如來興世，難值難見。

明值佛難。

生當佛時，名之為值。目覩，稱見。此皆難也。

諸佛經道，難得難聞。

明法難聞。

明經教難聞。手得經卷，名之為得。耳聽，曰聞。

亦可領誦，名之為得。耳餐，稱聞，此等皆難。

菩薩勝法諸波羅蜜，得聞亦難。

明其行法，聞之甚難。

遇善知識、聞法能行，此亦為難。

明修行難。此前泛舉。

若聞斯經，信樂、受持，難中之難，無過此難。

難中之難。

約對前三：明此經中，修學最難。餘義餘法，處處宣說。開顯淨土，教人往生，獨此一經，為是最難。

### C05 結勸修學

是故，我法，如是作、如是說、如是教。應當信順，如法修行。

言是故者，是此經法有多益故。於中，修學最難得故，我今宣說。

言我法者，舉此經法。

如是作者，此經宣說阿彌陀如來修願修行得身得土，名如是作。

如是說者，如來上來為眾宣說，名如是說。

如是教者，如來上來教人往生，名如是教。

此舉前法，應當信順，如法修行。

## B02 彰說利益 諸人悟道

爾時，世尊說此經法，無量眾生皆發無上正覺之心。

無量眾生發正覺心，起願益也。

聞阿彌陀佛發願修行、得佛淨土、攝化眾生，願與同之，名正覺之心。

萬二千那由他人得清淨法眼，二十二億諸天人民得阿那含果，八十萬比丘漏盡意解。

小乘眾生，聞說娑婆穢惡可厭，深心厭離，故得小果。

言得清淨法眼，成須陀洹。見四真諦，名淨法眼。次得阿那含果，後得阿羅漢果。

四十億菩薩得不退轉，以弘誓功德而自莊嚴。於將來世，當成正覺。

大乘眾生，聞阿彌陀佛成德廣度，堅心願求，故得不退。

聞此多益，誓欲濟度，名以弘誓功德而自莊嚴。

由斯剋果，故於將來世當成正覺。

### B03 動地放光 雨花作樂 增眾深信

爾時，三千大千世界六種震動，大光普照十方國土。百千音樂自然而作，無量妙花芬芬而降。

如來化周，為增物敬，故以神力動地放光作樂雨花，六動如上。

### B04 明所說利益弘多 大眾同喜

佛說經已。彌勒菩薩及十方來諸菩薩眾，長老阿難、諸大聲聞、一切大眾，聞佛所說，靡不歡喜。

明說廣益，教愜群機，大眾同喜。

佛說無量壽經義疏

受持及讀誦 讚歎並宣說 福慧俱增長 災障悉消除 現眷咸安康 先親得超昇 見聞與隨喜 皆共成佛道



妙法寺 香港新界屯門藍地 <https://www.mfbm.hk>